

Проф. І. Замоцін

М. А. Багдановіч

Крытычна-біографічны нарыс

I

Увязка біографіі Максіма Багдановіча з генэзісам яго творчасьці; галоўныя моманты ў гэтай увязцы. Спадчыннасьць соцыяльная і псыха-фізыолёгічная і яе роля ў фармаванні творчасьці поэты. Продкі поэты па лініі бацькі і маткі; выпадкі надаронасьці сярод іх; беларуская традыцыя ў іх асяродзьдзі. Матка поэты; падабенства яго з ёю характарам. Склад жыцьця і дзейнасьць бацькі; яго значэнне для інтэлектуальнага разьвіцьця поэты. Рысы спадчыннасьці ў здароўі поэты.

Калі разглядаць біографію пісьменьніка ня толькі як хронолёгічную канву, але і як матар'ял для асьвятлення пытаньня аб генэзісе дадзенай творчасьці, то на першы плян прыходзіцца вылучыць тыя менавіта біографічныя моманты, з якіх фактычна складаецца ўвязка жыцьця і дзейнасьці пісьменьніка з яго літаратурнай прадукцыяй.

Гэтыя моманты наступныя: 1) соцыяльная спадчыннасьць; 2) псыха-фізыолёгічная спадчыннасьць па двух лініях—па лініі псыхічнага складу (напр., надаронасьць продкаў пісьменьніка) і па лініі фізычнага складу (напр., спадчынныя хваробы); 3) абстаноўка ранняга дзяцінства, паколькі яна рабіла ўплыву на фармаванні псыха-фізыолёгічнай организацыі будучага пісьменьніка; 4) гады вучэньня і розныя ўплывы ў гэты час (кнігі, сабры, уражаныні наўкоўнага жыцьця і прыроды і г. д.); 5) наўкоўнае грамадзкае асяродзьдзе і грамадзкія сувязі як у гады юнацтва, так і ў гады сталасьці; 6) характар разумовых інтерэсаў пісьменьніка, яго дзелавой працы па спэцыяльнасьці (калі такая ў яго была) і працы грамадзкай; 7) літаратурныя сувязі і літаратурныя ўплывы; 8) кола інтымных перажываньняў (склад асабовага жыцьця, выдатныя ў ім падзеі, сяброўскія сувязі, кахранье).

Для біографіі, больш складанай па матар'ялу і хронолёгічна больш працяглай, пералік гэтих момантаў, вядома, можа быць працягнуты; але ў дапасаваныні да М. А. Багдановіча, які памёр вельмі рана і пражыў сваё нядоўгае жыцьцё ў параўнальна простай абстаноўцы, гэтыя моманты амаль што вычэрпваюць увязку яго творчасьці з яго жыцьцём.

Па пытанню аб соцыяльнай спадчыннасьці, як аб адным з момантаў ў біографіі М. Багдановіча, шэраг цікавых і багатых зъвестам доведак дае бацька поэты ў сваіх „Матар'ялах да біографіі Максіма Адама Багдановіча“ (рук.). Бацькі поэты—Адам Юравіч Багдановіч і Марыя Апанасаўна, ураджоная Мякота. Адам Юравіч па пахаджэнню селянін. Яго бацька Юры Лук'янавіч, дзел поэты па бацьку, быў прыгонны дваровы памешчыка пана Лаппо, повар па професіі; ён належаў да Касарыцкага сельскага вобчаства, Ляскавіцкай воласьці, Баб-

руйскага павету, але яшчэ за малада быў перавезены сваім панам у куплены маёнтак пры мястэчку Халопенічах Барысаўскага павету, тут ажаніўся і асталяваўся. Дзед Адама Юравіча, прадзед поэты, Лук'ян Сыцяпанавіч, быў таксама дваровы, па професіі садоўнік; яго бацька Сыцяпан, прадзед Адама Юравіча, першы стаў насіць прозвішча Багдановіч. Сам Адам Юравіч, які радзіўся ў Халопенічах 25-га сакавіка 1862 г., не застаў ужо прыгону, але ўсё-ж такі, як сын селяніна, нядаўнага панскага дваровага, перацярпеў усе прыкрасы, якія выпалі на долю сялянскага хлопчыка і падростка ад соцыяльнага складу жыцьця таго часу. На шостым годзе жыцьця ён пачаў вучыцца чытаць і пісаць пад кіраўніцтвам „дамарослага бакаляра з сялянскіх хлапчукоў“ і пад агульным наглядам мясцовага дыякана. У сем гадоў ён садзіў бульбу; з дзевяці гадоў стаў падзённікам у панскім двары, вучачыся разам з гэтym зімою ў школе, у якой выкладалі настаўнікі з сэмінарыстых. У трынаццаць год ён з посьпехам скончыў вясковую школу і разам з тым вышаў з сям'і на самастойную дарогу. Гэта дарога пашла ўжо не па вясковай, а па гарадзкой лініі; спачатку ён прабыў сем месяцаў вучнем у чыгуначнай майстэрні пры паравозным дэпо ў г. Менску; потым быў закантрактаваны на пяць гадоў вучнем да прыватнага майстра, сылесара Мінкевіча, таксама ў Менску; прабыўши тут каля году ва ўмовах, як ён сам кажа, „Чэхаўскага Ванькі“, ён быў аддадзены на вывучку аднаму з менскіх цукернікаў, дзе прабыў каля трох гадоў. Ахвота да книгі і разумовай працы, набытая з маленства, не дала яму стала ўжыцца ні з адным рамяством і ў 1879 годзе, калі яму было 17 гадоў, ён паступіў у Нясьвіскую настаўніцкую сэмінарыю, якую скончыў у 1882 годзе. Пасля гэтага ён праслужыў дзесяць гадоў настаўнікам—спачатку ў вёсцы, потым у Менску; з 1892 году з прычыны нездароўя, ён пакінуў службу ў школе і стаў служыць у Сялянскім банку, займаючыся разам з гэтym і разумоваю працу іншых відаў.

Матка поэты, Марыля Апанасаўна, была дачкою дробнага чыноўніка, які служыў наглядальнікам Ігumenскай павятовай больніцы, але па мацеры сваёй і продках бацькі паходзіла з духоўнага званья; урэшце, аб духоўным яе пахаджэнні ў „Матар'ялах“ гаворыцца толькі дапушчальна. Хвароба і беднасць прымусілі яе бацьку адправіць усіх дзяцей (чатырох дачок і сына) для выхаванья ў Менск у дзіцячы прытулак, дзе дзецям прышлося жыць у цяжкіх умовах бедна абсталяванай зачыненай навучальнай установы. Урэшце, Марылю Апанасаўну, як найбольш жлавую і надораную ад прыроды, парабональна з яе сёстрамі (брат у скорым часе памёр), папячыцельница прытулку, асоба, якая мела ўплыў у горадзе, узяла да сябе ў дом, пасылала вучыцца ў жаночае Аляксандраўскае вучылішча, а потым адправіла ў Пецярбург у „жаночую настаўніцкую школу“ (больш дакладнага яе абазначэння ў „Матар'ялах“ няма). Тут яна і скончыла сваю адукацыю. У дзевяцнаццаць год, у 1889 годзе, яна вышла замуж за Адама Юравіча Багдановіча, а ў 1896 годзе памерла.

Такім чынам, па лініі соцыяльнай спадчыннасці поэта цесна звязаны, у асобе свайго бацькі і яго продкаў, з сялянскай масай; у асобе мацеры ён бліжэй суседзіца з дробным чыноўнічым асяродзьдзем і часткова, больш далёка, з духавенствам. Гэтыя соцыяльныя ўмовы яго пахаджэння трэба лічыць адным з сур'ёзных фактараў у развіцці яго асобы і яго творчасці; праводзячы свае дзіцячыя і вучнёўскія гады ў інтэлігентным асяродзьдзі бацькі, які жыў разумоваю працу, і мацеры, якая атрымала скончаную, хоць і невялікую, адукацыю, і іх блізкіх сяброў і знаёмых, таксама людзей інтэлігентных,—ён

у той самы час ня мог набыць ад бацькоў ніякіх вузка-саслоўных ці вузка-пабытовых традыцый і, наадварот, атрымаў, як спадак, у іх асобе моцную сувязь з працоўным народным жыцьцём і жыцьцём працоўнай інтэлігенцыі.

Ня менш значнымі былі ўплывы на будучага поэту і па лініі псыхічнай, асабліва інтэлектуальнай спадчыннасьці. Тут, перш за ёсё, карыстаючыся съведчаньнем А. Ю. Багдановіча, прыходзіцца адзначыць выпадкі прыроднай надорана́сьці сярод продкаў поэты з боку бацькі. Яго бабка па бацькаўскай лініі (Анеля Тамашова Асьмак) „мела надзвычайныя матэматычныя здольнасьці: ня гледзячы на тое, што была няпісменная, яна па чуцьцю развязвала нялёгкія альгебраічныя задачы“... „Некаторыя з яе ўнукаў, як відаць, пераняўшы спадчынай ад яе гэтую здольнасьць, развілі яе настолькі, што зьдзіўлялі знаўцаў выключнаю сілаю свае матэматычнае здольнасьці. Прынамсі, адзін з іх, родны брат Максіма, ня ведаў цяжкасці ў гэтай галіне. Апрача таго, яна была здольнаю апавядальніцю народных казак—здольнасьць, бязумоўна, поэтычная—насьледваўшы гэтую здольнасьць часткова ад свае маткі Рузалі Казіміраўны Асьмак, якая ў гэтым дачыненьні была вельмі здольнаю“. У гэтым съведчаньні А. Ю. Багдановіча аб надорана́сьці яго мацеры (бабкі поэты) біографа павінна цікавіць менавіта другая адзнака гэтай надорана́сьці, г. зн. не матэматычныя здольнасьці Анелі Тамашовай, а яе нахіл да мастацкага фольклёрызму,—рыса, уласцівая як самому М. Багдановічу, так і шмат каму з яго старэйших сучаснікаў па літаратурнай эпосе.

Галоўным прычыннікам гэтага ўхілу ў бок мастацкага фольклёрызму—як непасрэдна для А. Ю. Багдановіча, так праз яго пасрэдніцтва і для яго сына—была ня столькі бабка поэты, колькі яго праабака, Рузалі Казіміраўна. „Перадача казачнага сюжэту для яе—так харектарызуе яе поэтычную здольнасьць А. Ю.—была творчым актам; кожны раз яна ўносіла ў апрацоўку сюжетаў новыя рысы; гаварыла моцна і нараспей, надаючы гаворцы прыкметную рытмічнасць. Яна ведала напамяць шмат беларускіх песен, і наогул была нашэльніцаю і хавальніцаю народнай старасьветчыны: абрадаў, звычаяў, варажбы, паданняў, пасловіц, прыказак, загадак, народных лекаў і інш. Яе вядомасць і ўплыв, як варажбіткі, знахаркі і захавальніцы народнага абраду ў выдатныя моманты народнага жыцьця (радзіны, хрэзьбіны, вясельлі, хаўтуры, засеўкі, зажынкі, дажынкі, талокі, улазіны і інш.), шырока была пашырана ў Халопеніцкай акрузе; да яе прыходзілі за парадамі і кірауніцтвам, і ва ўсіх урачыстых выпадках запрашалі распарадніцаю—„парадак даваць“... „У сваіх этнографічных працах—робіць, паміж іншым, А. Ю. каштоўнае паказаньне—шмат што я скарыстаў з вялізарнага запасу яе ведаў, якія, паводле яе слоў, былі спадчыннымі ў раду Лісоўскіх і Парэцкіх (па яе бацьку і матцы)“. Перадача спадчыннасьці ў сэнсе ўплыву на генэзіс творчасці М. Багдановіча ў дадзеным выпадку ўстанаўляеца фактычна: Багдановіч-бацька рабіў запісы фольклёрнага матар'ялу на падставе таго, што ён чуў ад свае бабкі, здольнай сказальніцы, а Багдановіч-сын скарыстаў запісы бацькі для сваіх мастацка-фольклёрычных вобразаў і малюнкаў. „Па гэтых казках—кажа А. Ю., разумеючы казкі бабкі Рузалі—Максім азнаёміўся ўпяршыню з беларускаю моваю“. У другім месцы сваіх „Матар'ялаў“ ён ужо больш конкретна паказвае сувязь поэзіі свайго сына з фольклёрнаю спадчынаю, якая перашла да поэты ад яго праабакі праз бацьку: „Сёе-тое запазычанае мною з гэтай крыніцы, праз мае пісаныні, адбілася на творчасці яе (г. зн. Рузалі Казіміраўны) праўнука Максіма, пасвойму ім ператворанае, асабліва ў цыкле „У за-

чарованным царстве“ (гл. т. I, аддз. II, „Вянок“, №№ 91 і наступн.), дзе, напрыклад, „Зъмяіны цар“ зъяўляеца поэтычнаю перапрацоўкаю народнага павер‘я, зъмешчанага ў маіх „Пережитках“ са слоў мае ша-ноўнай бабулі“. Зборнік А. Ю. Багдановіча над гэтым загалоўкам („Пе-режитки древнега мирасозерцания у белоруссов“, Гродно, 1895) трэба наогул лічыць аднёю з важных крыніц творчасці яго сына; але больш дакладнае абсьледванье гэтага пытаньяя адносіцца ўжо не да біографічнага, а да крытычнага нарысу.

Прыродная надоранаасць продкаў поэты па мацийскай лініі адзначаеца „Матар‘яламі“ ў асобе бабкі поэты і асабліва ў асобе яго маткі, Марылі Апанасаўны, якая перадала яму свой харктар—у сэнсе агульнай псыхічнай организацыі і, у прыватнаасці, у сэнсе нахілу да творчага выабражэння. А. Ю. харктарызуе сваю нябожчыцу жонку, матку поэты, наступнымі рысамі: „Яна шмат чытала. Яе лісты зъдзіўлялі трапнаасцю назіраньняў, жывасцю і маляўнічасцю мовы. Адзінае апавяданье, якое напісаны ёю *) і знаходзіцца сярод матар‘ялаў (А. Ю. разумее рукапісныя матар‘ялы для біографіі М. А. і для выданья яго твораў), паказвае, што яна мела здольнаасць выяўленчасці, а пры гэтай умове з яе магла-б выпрацавацца добрая пісьменьніца“... „Неабходна адзначыць яшчэ адну рысу: надзвычайнью, часамі балючую жывасць выабражэння. Ня толькі Дастаеўскі яе мучыў хваравітаю яскравасцю перажываньняў пры чытаньні (асабліва сон Сьвідрыгайлова), але нават чытаючы соцыялёгію Спэнсэра, дзе право-дзіцца аналёгія паміж фізыолёгічным організмам і грамадзкім, яна так жыва выабражала ў чалавекавобразных формах некае цудзішча, галаву якога складаюць літаратары і вучоныя, у грудзёх шавеляцца поэты, у нагах ходзяць вознікі, машыністыя і іншыя, машыны, паязды, тэлеграф,—што даходзіла жаху ад гэтага кашмарнага стварэння свае фантазіі, і я толькі жартам мог прагнаць гэты змрок. Нязвычайная жывасць успрыманьня, пачуцьця і рухаў—была асноўнаю выдатнаю рысаю яе натуры“... А. Ю. адзначае, апрача таго, у харктары нябожчыцы свае жонкі, пры вонкавай рухавасці, вясёласці і грацыі, наяўнаасць „і таго непераможнага чароўнага хараства, якое прынята называць жаноцкасцю“. Пры гэтым жывы харктар Марылі Апанасаўны не пазбаўлен быў і некаторай няўроўнаважанаасці, якая, аднак, ня йшла далей лёгкіх успышак, што хутка гасьлі’ ў пачуцьці справядлівасці, якое яе ніколі не пакідала. „Павышаная чуласць у штодзенным жыцці з яе дробязнымі падзеямі—кажа А. Ю.—часамі выяўлялася ўспыльчывасцю, з момэнтальнаю адходчывасцю, але яе прыроджанае пачуцьцё праўды і любасць да справядлівасці рабілі бяскрыўдны гэты маленькі недахоп харктару (які мне, урэшце, прыносіў толькі задаваленіне): яна тут-жа, сама сабою, усъведамляла сваю віну або несправядлівасць і шчыра каялася або прасіла прабачэньне“. Зарысоўваючы псыхічнае ablічча свае нябожчыцы жонкі, А. Ю. ставіць яе па падабенству ў цесную сувязь з харктарам свайго сына Максіма. „Па складу свайго харктару, мяккага і жаноцкага, па вясёласці свае натуры, жывасці, чуласці і ўражлівасці, па паўнатае і мяккасці нагляданьняў, па сіле ўвображаньня, плястычнасці і разам маляўнічасці прадуктаў яго творчасці, ён больш за ўсё нагадваў сваю матку, асабліва ў маленстве“. Разам з тым гэта падабенства псыхічнага ablічча поэты з яго маткай А. Ю. узводзіць да аднае агульнай крыніцы спадчыннаасці, іменна да бабкі поэты з боку маткі, на якую і маці Максіма і ён сам

*) „Накануне Рождества (святочный рассказ)—„Гродненские Губернские Ведомости“ 1893, 29 сінег., № 102.

аднакава падобны былі харктарам. Дзеля гэтага А. Ю. любіў, жартуючы, называць сына „Малевіч“, г. зн. дзявоцкім прозвішчам яго бабкі (Тацяны Язэпаўны Малевіч, замужам Мякота), сымболізуючы гэтым словам той душэўны склад, які быў агульным і для Марылі Апанасаўны і для яе сына Максіма. Лічачы асноўнай рысаю псыхічнага тыпу „Малевіч“ павышаную жывасць выабражэння, А. Ю. знаходзіць магчымым пытаньне аб генэзысе поэтычнай здольнасці свайго сына формуляваць так: „...яго поэтычны талент ёсьць дар яго маткі, які ў ёй самой драмаў у няразьвітым стане“; урэшце, ён дапускае, што гэты талент мог быць таксама і „асколкам поэтычнай здольнасці яго прабабкі Рузалі, казкам якой і песьням (у запісах А. Ю.) ён абавязаны абуджэннем свайго таленту“. Устанавіць больш дакладна ўплыў мацеры на асобныя бакі творчасці поэты—пытаньне спэцыяльнага аналізу яго літаратурных твораў. Пакуль што можна, аднак, сказаць, што гэты ўплыў бязумоўна быў. І вось адзін конкретны прыклад: у памянянай вышэй харктарыстыцы Марылі Апанасаўны ёсьць паказаньне А. Ю. на адзін з прадуктаў яе павышанай адчувальнасці—створаны ёю, пад уплывам чытаньня Спэнсэра, вобраз чалавекавобразнага цудзішка, якое увасабляе жыццё грамадзкага організму. Гэты вобраз у некаторай варыяцыі адноўлен у вершаваных накідах поэты, напісаных, напэўна, таксама пад уплывам Спэнсэра (гл. разьдзел IV, № 261). Праўда, тут чалавекавобразнае цудзішча заменена цудзішчам спрутам, або сіфонафорай, (як відаць, не бяз уплыву аднаго з артыкулаў Н. Д. Ноўжына—гл. артыкул М. А. Багдановіча аб Ноўжыне ў „Ежем. Журн.“, 1916, № 6), але сам мотыў увасаблення вельмі нагадвае вышэйпамянянны выпадак з асабовых перажываньняў Марылі Апанасаўны.

Калі з боку маткі поэта атрымаў у спадчыну жывасць уважаньня, то з боку бацькі яму дадзены былі бязумоўныя задаткі да інтэлектуальнага разъвіцца. Яго бацька, Адам Юравіч, які прабіваў спачатку, у дзяцінстве і ў раннім юнацтве, сабе дарогу цяжкаю фізычнаю працу, урэшце дабіўся адукцыі і стаў жыць разумоваю працу, спачатку працу юніверсітэцкую ў школе на вёсцы і ў Менску (агулам у працягу дзесяцёх гадоў, 1882—1892), потым служачы на розных пасадах у Сялянскім банку ў Гародні, Ніжнім Ноўгарадзе і Яраслаўлі (1892—1920). Разам з тым ён загадваў у працягу шэррагу гадоў спачатку Гародзенскую публічную бібліотэку, потым аднэю з Ніжагародзкіх бібліотэк. Цяпер, прапрацаваўшы ў галіне разумовай працы звыш 40 гадоў, ён лічыцца загадчыкам Навуковай бібліотэкі пры Гістарычным Музее ў гор. Яраслаўлі. Роўналежна з службай А. Ю. з маладых гадоў аддаваў свае сілы і перадавой політычнай дзеянасці: з 1882 па 1892 г. ён лічыўся членам партыі „Народнай Волі“, праводзіў организацыйную працу партыі ў вёсцы і ў Менску, кіраваў падпольнымі гурткамі самаадукцыі. Самую службу ў Сялянскім Пазямельным Банку ён выбраў сівядома, як такую, якая найбольш адпавядала яго народніцкім пераконаньням, і на працягу амаль 28 гадоў, у якасці ацэншчыка і зямляўпаратчыка, спрыяў пераходу ў рукі працоўнага народу звыш 400.000 дзесяцін зямлі (па яго прыблізнаму падліку) у розных губэрніях—Гародзенскай, Ніжагародзкай, Уладзімерскай, Яраслаўскай, Валагодзкай і Таўрычскай. Ня гледзячы на тое, што служба брала шмат часу і энэргіі, А. Ю. не парываў сувязі з літаратурнаю навуковай працай; апрача цэлага шэррагу навуковых і літаратурных артыкулаў, якія А. Ю. зьмяшчаў з 1885 году ў пэрыодичных провінцыяльных выданьнях, яго пяру належыць некалькі каштоўных прац па этнографіі Беларусі. Сюды,—апрача ўжо цытаванае вышэй працы „Пережиткі древнега міросозерцания у белорусов“, у свой час адзначанай навуковаю

крытыкаю,—адносяцца яго артыкулы ў „Материалах для изучения быта и языка русского населения Северо-Западного края“ П. В. Шейна („Сборники отделения русского языка и словесности Ак. Н.“, т. т. 41, 51 і 57), „Нечистая сила по воззрениям белоруссов“ („Научное Обозрение“ 1894 г.), „Про панщину. Очерки крепостного быта в Белоруссии“ (Гродна, 1895 г.) і інш; шэраг артыкулаў і нарысаў А. Ю-ча прысьвежаны зямельным пытаньням, звязаным з дзейнасцю Сялянскага Паземельнага Банку.

Неабходна ўзяць пад увагу пастаянны ўдзел А. Ю-ча ў розных таварыствах і выступленыні яго там з дакладам па навуковых і літаратурных пытаньнях, а таксама яго цесную сувязь з мясцоваю інтэлігенцыяй ува ўсіх гарадох, дзе яму прыходзілася служыць. Такім чынам, атмосфера бесъперарыўной разумовай працы і сур'ёзных разумовых інтарэсаў з пэўным ухілам у бок перадавой грамадзкасці пастаянна абкружала будучага поэту, з самых ранніх гадоў яго маленства. Уплыў А. Ю-ча на выхаванье і разумовае раззвіцьцё сына больш конкретна, вядома, адбіўся ў гады хатняга першапачатковага навучанья, якім, як мы ўбачым ніжэй, ён кіраваў сам; але і незалежна ад гэтага ўся аbstаноўка жыцьця ў сям'і, дзе на першым месцы стаялі інтэлектуальныя і грамадзкія інтарэсы, павінна была зрабіць адпаведны ўплыў на фармаванье съветапогляду маленькага Максіма.

Са спадчыннасцю па лініі фізычнага складу справа стаіць далёка ня так добра, як са спадчыннасцю па лініі псыхікі. Продкі А. Ю. з боку бацькі вызначаліся доўгавечнасцю, але з боку маткі здароўе яго продкаў ужо зьяўляецца неаднастайным: ёсьць выпадкі даволі ранній съмерці (ува ўзроўні каля 36-37 гадоў), съмерці ад сухот, запалення лёгкіх. Адзначаючы гэтыя факты, А. Ю. робіць вывад, што спадчыннае здароўе ў яго раду было ўва ўсякім разе ня ніжэй сярэдняга. Значна горш гэта спадчыннасць была з боку маткі, Марылі Апанасавай. Яе бацька памёр паразанаўча рана, калі дзеци яго былі яшчэ малалетнімі, ад некай „цяжкай хваробы“, якая больш дакладна ў „Матар'ялах“ не азначана. Сама Марыля Апанасаўна паслья нараджэння чацвертага свайго дзіцяці захварэла скорацечнымі сухотамі і памерла ў Гародні ў 1896 г., калі ёй было крыху больш як 27 гадоў ад роду. Максім Адамавіч, як відаць, наследваў слабое здароўе мацеры, і гэта аbstавіна, ня гледзячы на ўсе профіляктычныя заходы, зробленыя бацькам, вельмі рана выявілася ў нахіле яго да сухотаў.

II

Аbstаноўка ранніяга дзяцінства Максіма і першапачатковое навучанье (1891—1902). Жыцьцё ў Гародні; блізкасць да роднай прыроды. Выхаваўчы ўплыў бацькі і маткі. Здароўе хлопчыка. Дзіцячыя катасцрофы. Съмерць мацеры. Пераезд у Ніжні-Ноўгарод і жыцьцё там. Першапачатковае навучанье да паступлення ў школу пад кіраўніцтвам бацькі; систэма навучанья і яе ўплыў на раззвіцьцё будучага поэты; кола дамашняга чытанья; першае знаёмства з беларускай народнай поэзіяй.

Аbstаноўка ранніяга дзяцінства, на першы погляд, не складаная і не яскравая, была, аднак, досьць значная па зъместу для того, каб унесці ў раззвіцьцё будучага поэты шэраг значных момантаў.

Максім Багдановіч быў другім па ўзросту дзіцём у сям'і. Дата нараджэння яго—27 лістапада (ст. ст.) 1891 г. Як і старэйшы яго брат Вадзім (першы ў сям'і), Максім нарадзіўся ў Менску на Траецкай

Гары (цяпер Пляц Парыскай Камуны) па Аляксандраўскай (цяпер Камунальнай) вуліцы ў доме Коркозовіча (цяпер дом № 25), у дварэ, на другім паверсе; там зъмяшчалася тагды 1-ае прыходзкае вучылішча і настаўніцкая кватэра А. Ю-ча; двое іншых дзяцей А. Ю-ча і Марылі Апанасаўны (усяго было чацьвера дзяцей), сын Леў і дачка Ніна, нарадзіліся ў Гародні, куды А. Ю. па службе перавёўся з Менску ў чэрвені 1892 году.

Ранніе дзяцінства Максіма, такім чынам, праходзіла ўжо ня ў Менску, а ў Гародні (1892—1896); разам з усёю сям'ёю ён перавезен быў туды 6 месяцаў ад роду. У Гародні А. Ю. пасяліўся на краі гораду, дзе ўмовы выхаванья малых дзяцей былі, як ён сам паказвае, зусім спрыяючымі: „на дварэ садзік, наўкол сады, поле, непадалёку лес, ды і Нёман недалёка“. Дзеци, карыстаючыся досыць мяккім кліматам, шмат часу праводзілі на чыстым паветры. „Увесь вольны час—рассказвае А. Ю.—я аддаваў дзецям, каб палегчыць цяжар мацеры, у якой праз два гады пасъля Максіма зноў нарадзілася дзіця—сын Лёва. Я часта браў іх на прагулку—і ў поле, і ў лес, і на Нёман, цягаючы Максіма, як меншага, за плячыма“. Калі ўзяць пад увагу, што маленькі Максім пражыў у Гародні першыя пяць гадоў свайго жыцця, да пераезду бацькі ў Ніжні-Ноўгарад у каstryчніку 1896 году, то нельга не адзначыць гэтых ранніх і, бязумоўна, спрыяючых, уражаньяў ад роднай прыроды, якая адыграла вельмі значную роль у развіціці яго поэтычнай творчасці,—тым больш, што зноў беларускае жыцьцё і прыроду ён убачыў толькі ў 1911 годзе, калі, па сканчэнні гімназіі, паехаў у Вільню.

Другою акалічнасцю, звязаную з раннім дзяцінствам,—і якая таксама, бязумоўна, мела дачыненіне да яго развіціця,—быў выхаваўчы ўплыў мацеры. Педагог па адукацыі, Марыля Апанасаўна працавала дапасаваць да сваіх дзяцей фрэбелейскую сыстэму выхаванья пачуцьцяў, і дзеля гэтага некаторы час яна старалася згуртаваць увагу дзяцей на так званых „разумных цацках“. Сыстэма гэта, аднак, у сям'і не прыжылася. Затое—кажа А. Ю.—матка была нявычарпальная ў справе вынаходжанья розных гульняў і забавак для дзяцей і сама аддавалася ім з шчырым захапленнем. Варочаючыся са службы, я ўжо чуў у дварэ, у садзе альбо ў пакой вясёлы дзіцячы съмех, валтузьню, бегатню. Асабліва съмяшлівы, з быстрымі, урэшце, пераходамі да плачу, быў Максім. Хутка плаксівасць прайшла, а съмяшлівасць засталася аж да юнацтва“. Такім чынам, у мацярынскім выхаванні спадчынная жывасць пачуцьця і выабражэнніе знаходзіла здаровую, умацавальную абстаноўку.

У канцы пятага году ад нараджэння маленькі Максім застаўся бяз маткі (сканала 4-га каstryчніка 1896 г.) і хутка пераехаў з усёю сям'ёю ў Ніжні-Ноўгарад, куды бацьку назначылі на службу. Нябожчыцу матку замяніла спачатку іх цётка па бацьку, сястра А. Ю-ча, Марыля Юраўна, потым другая жонка А. Ю-ча, якая таксама хутка памерла, і, нарэшце, цётка з боку маткі, Аляксандра Апанасаўна. Але выхаванье і першапачаткове навучанье дзяцей у гэты Ніжагородзкі кругабег (1896—1908) заставалася цалкам на абавязку бацькі. Жыцьцё дзяцей у Ніжнім, як рассказвае сам А. Ю., было такое-ж, як і ў Гародні. Амаль штодзень бацька браў дзяцей на прагулку ў сады, летам на Волгу, на берагі Окі, або за горад, у гай і поле. У час прагулак вяліся даступныя для дзяцей нагляданыні над прыродой і адпаведныя гутаркі. Калі дзеці сталі падрастаць, А. Ю. стаў іх браць па чарзе з сабою ў службовыя пaeздкі (для агляду і ацэнкі зямель па даручэнню Сялянскага Паземельнага Банку), раён якіх ахапляў

ня толькі Ніжагародзкую, але і Ўладзімерскую губэрні. Падрэшт, незалежна ўжо ад службы, паездкі з дзецимі наладжваліся ў Москву, па Волзе і Каме, у Крым, але гэтая сямейная экспкурсіі адносяцца ўжо не да раньняга дзяцінства Максіма, а да гадоў яго вучэнья дома і ў школе.

У агульным выніку ўражаньні раньняга дзяцінства трэба лічыць спрыяючымі як для выхаваньня сферы дзіцячых пачуццяў і выабражэнья, так і для першапачатковага разумовага разьвіцця. Здароўе хлопчыка ў гэтая першыя шэсцьць гадоў не выклікала, як відаць, ніякай небяспекі. Ён нарадзіўся здаровым дзіцём і разьвіваўся ў нормальна га па здароўю і жывага хлопчыка. Але і гэтая гады не абышліся без няухільных дзіцячых катастроф. У два месяца ад роду дзіця моцна апяклося аб гараче лямпавае шкло, якое па няшчаснаму здарэнню ўпала яму на голае цельца; вынікам гэтага была болька і доўгае яе лячэнне. На шостым годзе жыцця, у скорым часе пасля прыезду ў Ніжні-Ноўгарод, з Максімам здарылася яшчэ адна дзіцячая катастрофа: бегаючы па гладка нацёртай падлозе, ён паваліўся і, стукнуўшыся аб падлогу падбародкам, адсек себе зубамі кончык языка; адсечаны кусок языка, які ледзь трymаўся адным краечкам у залітым крывёю роце, прышлося прышываць хірургічным способам; дзіця вытрымала гэтую операцыю, не застагнаўши, не аказаўши. Абадва гэтая здарэнні, магчыма, не пакінулі съледу на агульным стане яго здароўя, але, напэўна, не засталіся бяз уплыву на яго павышаную нэрвовасць. Куды больше значэнне мела для агульнага складу яго псыхікі трэцяя катастрофа—раннія съмерць маткі. Хлопчыку ў гэты час было без чаго пяць год. У ту ю роспачную раніцу, 4-га кастрычніка 1896 г., Максім, які не чакаў блізкае развязкі ў хваробе мацеры, быў неяк асабліва шумлівы і вясёлы. Баючыся занепакоіць пры съмерці Марылю Апанасаўну, бацька спыніў хлопчыка, які раздурэўся, і пасадзіў у суседнім пакоі на крэсла, казаўши: „сядзі ціха“. І вось дзіця, якое па твары бацькі здагадалася, што насоўваецца гора, „неяк самотна панікла, як-бы асунулася“. Праз уесь час перадсъмертнай муки мацеры яго ня было чутно. „І вось, як цяпер (дадае А. Ю.), бачу схіленую маленкую постаць з роспачлівым выразам дзіцячага твару, з пытлівым поглядам. Маленькае падабенства маткі... Ён у весь час паслухмяна сядзеў на крэсьле. І нават съмерці маткі ня бачыў“. Але ён, бязумоўна, гостра адчуў гэтую съмерць, і яна, напэўна, была для яго адным з абуджальнікаў мэлянхолічнага настрою, што праходзіў па яго творчасці. Гэта-ж съмерць была мяжою, якая аддзяліла яго раннія дзіцячыя гады ад гадоў юнацтва, отрацтва і першапачатковага вучэнья. „Маленькае падабенства мацеры“, якое жыло ў раннім дзяцінстве цеснаю спадчыннаю сувязьзю з псыхікаютыпу „Малевіч“, цяпер, пасля съмерці мацеры, пераходзіла выключна пад апеку бацькі, які таксама моцна любіў дзяцей, але меў на іх пераважна інтэлектуальны ўплыў: „Малевіч“ павінен быў, у сваю чаргу, стаць „Багдановічам“, каб пасля гармонічна зьліць абадва гэтая душэўныя склады ў адно цэлае ў сваёй творчасці.

Гады вучэнья прайшли пад непасрэднымі кірауніцтвамі бацькі. Першапачатковае навучанье дзяцей А. Ю. пачынаў з шасціх гадоў і вёў у пэўнай систэмі. Спачатку лемантар і „Родное Слово“ (ч. I і II), потым „Детский мир“ Ушынскага; потым гісторыя, географія, пачаткі фізыкі, хіміі, зоалёгіі і іншых навук па папулярных нарыйках, апісаных падарожжаў, урыўках з адпаведных чытанак і іншых дапаможніках, даступных для дзіцячага ўзросту. Сутнасьць систэмы навучаньня ў А. Ю. зводзілася да таго, каб на матар'яле даступных для дзяцей

нагляданьняў і шляхам чытаньня дапасаваных да ўзросту, па магчымасці, мастацкіх твораў, даць дзесям, яшчэ да паступленья іх ў сярэднюю школу,—як ён кажа,—„поўнае маленькае кола ведаў”. Можна, калі хочаце, пярэчыць з педагогічнага і мэтадычнага боку супроць такога падбору першапачатковых навучальных кніг, якія ён паказвае ў сваіх „Матар'ялах”, але нічога нельга сказаць супроць гэтай концепцыі (коррэляцыі, нават комплекснасці—скажам тэрмінолёгіяй нашай сучаснасці) першапачатковых ведаў, якая, бязумоўна, адыграла вядомую ролю ў формаваньні суцэльнага, таксама сконцэнтраванага съветапогляду будучага поэты. Паслья паступленья дзяцей у гімназію, А. Ю. ня ўмешваўся ў іх школьнай навучаньне, але пастаянна, асабліва ў першыя гады вучэньня ў школе, кіраваў іх хатнім па-за клясавым чытаньнем, якое ў яго „ставілася сыстэматычна і цесна звязвалася з агульным ходам навучаньня”. У падборы кніг для дамашняга чытаньня ня было твораў спэцыяльна так званай дзіцячай літаратуры, як чыста штучных літаратурных „вырабаў”: на іх месца ўведзены былі „помнікі народнай творчасці і мастацкія творы, даступныя для дзіцячага разуменя”. У съпісе кніг для хатняга чытаньня паказаных А. Ю.-чам у „Матар'ялах”, мы знаходзім для гэтага: 1) клясыкаў як расійскіх, так і заходня-эўрапейскіх (Арыост, Данте, Сэрвантэс, Мільтон, Міцкевіч, Пушкін, Гоголь і г. д.) і 2) рознастайныя ўзоры народнага эпасу (быліны, сербскія і баўгарскія песні, Эдда, Песьня аб Нібялунгах, романы аб Сідзе, Рустэм і Зораб, урыўкі з Іліяды, Одысеі і Энэіды і г. д.). Першымі кніжкамі з гэтага съпісу для Максіма, як і для іншых дзяцей, былі, згодна паказаньня А. Ю.-ча, „Детскіе сказкі” Афанасьевіча і беларускія казкі запісу самога А. Ю.-ча, а таксама беларускія казкі з зборнікаў Шэйна і Раманава, якія чыталіся дзяцьмі па выбару бацькі. У гэтым пераліку па-за клясавага чытаньня зварочвае на сябе ўвагу: 1) наяўнасць беларускай народнай поэтычнай стыхіі, якая з самага ранняга дзяцінства ўдзельнічае ў выхаваньні будучага поэты і 2) шырокое выкарыстаньне ўзораў сусъветнай народна-эпічнай і мастацка-літаратурнай творчасці. Апошняя акалічнасць, бязумоўна, выхоўвала ў будучым поэце ту ю шырыню літаратурных інтерэсаў, якая з часам вызначылася як у рознастайнасці жанраў у яго ўласных поэтычных досьледах, так і ў яго шматлікіх перакладах і перайманьнях чужых літаратараў (гл. М. Багдановіч, т. I, разьдз. III). Неабходна, гаворачы аб хатнім навучаньні дзяцей пад кірауніцтвам А. Ю.-ча, адзначыць пільную ўвагу кірауніка да абуджэння і разьвіцця эстэтычнага густу ў сваіх вучняў. „Разьвіццю густу, эстэтычных пачуццяў—расказвае А. Ю.—надавалася вялікае значэнне. Дзеці дэклімавалі і завучвалі вершы толькі высокамастацкія. Побач з гэтым высьвятляліся спосабы мастацкай творчасці: трапныя і маліёнічныя элітаты, удалыя мэтафары і ўсе дапаможныя спосабы мастацкае мовы. А галоўнае—я імкнуўся шляхам чытаньня мастацкіх твораў выклікаць пэўны настрой, абудзіць спачуваньне, прымусіць дрыжаць адказныя струны”. Такім чынам, пачуцці мастацкай формы і знаёмства з мастацкай тэхнікай будучы поэта мог вынесці ўжо з першапачатковых бацькаўскіх лекций і гутарак. У інтэрэсах больш суцэльнага разьвіцця чытаньне было так наладжана, каб роўналежна з чысталітаратурным матар'ялам даць юнакам-чытачам і матар'ял па іншых галінах ведаў, напрыклад, па прыродных навуках. Апрача таго, бацька заахвочваў і да фізyczных практыкаваньняў—ад лёгкай гімнастыкі да лазаньня па дрэвах і крутых берагох. Рабіліся спробы таксама, шляхам практыкаваньняў у сталярным і сълесарным рамястве, выпрацаваць адпаведныя працоўныя навукі. Але гэты бок выхаваньня

ня ўдаўся дзеля таго, што к школьнім гадам здароўе дзяцей, у тым ліку і Максіма, стала пагражаць небясьпекаю з боку нахілу іх да сухотаў.

Але ўсё-ж такі з 11-гадовага ўзросту для Максіма пачалося праўльнае школьніе жыцьцё. Ён паступіў у 1902 г., пад канец свайго адзінцатага году, у Ніжагародскую гімназію. Тут ён прабыў шэсць гадоў, з першай клясы па пятую выключна, прычым у чацвертай клясе заставаўся на другі год. У 1908-9 навучальным годзе, з пераходам А. Ю-ча (з 1907 г.) на службу ў Яраслаў, ён пераведзен быў у 6-ую клясу Яраслаўскай гімназіі, якую і скончыў у чэрвені 1911 году.

III

Гімназічныя гады (1902—1911). Настаўніцкае асяродзьдзе і гурткі самаадукацыі. А. К. Кабаноў; далейшае развіцьцё ў Максіма Багдановіча цікавасці да беларусазнаўства. Выкладчык В. В. Белавусаў; заняткі М. Б. языкамі античнымі і новымі; паглыбленыне знаёмства з чужаземнымі літаратурамі. Рэвалюцыйны рух у гімназіі і цікавасць да яго М. Б.; зварот да політычных і соцыяльных пытанняў і адпаведнае кола чытаньня. Паездкі ў канікулярны час (на кумыс, у Крым); уражаныні ад наўкоўнай прыроды і новыя знаёмствы. Адносины М. Б. да школьніх заняткаў у гімназіі; яго атэстат зрэласці. Агульны характар разумовых інтарэсаў у гімназічных гадах; цэнтральнае ў іх палажэнніе „беларускі“.

Навучанью ў гімназіі, пасля систэматичнай хатній падрыхтоўкі і пры наяўнасці далейшага хатніга кіраўніцтва самаадукацыі ў дзяцей, А. Ю. дадаваў выключна фармальнае значэнне, як пэўна працяглай спробе, якой трэба падпасці, каб папасці ў вышэйшую школу. Аднак-жа, ён адзначае шэраг момантаў з гімназічнага жыцьця Максіма, якія маглі мець добры ўплыў на яго развіцьцё.

Першы момант—гэта паасобныя настаўнікі, якія складалі лепшую частку пэдагогічнага пэрсоналу гімназіі. Да іх належыць С. В. Шчарбакоў, дырэктар Ніжагародской мужчынскай гімназіі; чалавек высока адукаваны, буйны грамадзкі дзеяч, старшыня цэлага шэрагу навуковых і асьветных таварыстваў,—ён меў разам з гэтым вялікі пэдагогічны тант. У сям'і Шчарбакова, якога А. Ю. у сваіх успамінах называе сваім сябрам, Максім быў прыняты як свой, і гэта інтэлігентная і, між іншым, „музычная“ сям'я мела для Максіма, па думцы А. Ю-ча, „немалаважнае адукацыйнае значэнне“. Сярод іншых выдатных маладых настаўнікаў гімназіі А. Ю. адзначае А. К. Кабанова, настаўніка гісторыі. А. К. Кабаноў, беларус па паходжэнню, быў, паводле съведчаньня А. Ю-ча, знаўцам менавіта беларускай гісторыі, і маладога Багдановіча звязвала з гэтым выкладчыкам „любасць да Беларусі і цікавасць да беларускі“. Дзеля гэтага нават пасля пераезду з Ніжняга-Ноў-гараду ў Яраслаў Максім Багдановіч і надалей вёў з Кабановым перапіску па пытаннях беларусазнаўства або, як кажа А. Ю., па „беларусіцы“. Такім чынам, калі гурткі самаадукацыі, аб якіх таксама ўспомнінае А. Ю., якія кіраваліся маладымі выкладчыкамі Ніжагародской гімназіі, давалі Максіму, удзельніку гэтих гурткоў, матар'ял для агульнага развіцьця, то зносіны з Кабановым выхоўвалі ў ім цягу да беларускага руху, якая з гадамі ўсё больш і больш вызначалася. У асяродзьдзі пэдагогічнага пэрсоналю Яраслаўскай гімназіі, у якой Максім Багдановіч вучыўся, пачынаючы з шостай клясы, таксама знашоўся адзін выкладчык, з якім ён блізка зышоўся на глебе літаратурных

інтарэсаў. Гэта быў В. В. Белавусаў, „тыповы гуманісты”,—як яго азначае А. Ю.,—„дасканалы знаўца грэцкае і латынскае мовы і клясычнай старасьветчыны”, які разам з гэтым добра ведаў і новыя эўрапейскія мовы. „Максім вельмі часта яго наведваў”—рассказвае А. Ю. „Гутаркі гэтага высокаадукаванага чалавека па пытаньнях літаратуры і мастацтва, бязумоўна, мелі добры ўплыў на развіццьцё Максімавага густу і мастацкага чуцьця. Ён-жа кіраваў заняткамі Максіма пры вывучэнні ім мовы грэцкай, італьянскай і французскай, якімі Максім займаўся ня толькі ў гімназічны час, але і ў гады студэнцтва, карыстаючыся кіраўніцтвам і паказаньнямі гэтага свайго настаўніка і сябра“. Пад кіраўніцтвам В. В. Белавусава, трэба думаць, канчаткова ўмацавалася тая шырокая цікавасць да ўзору анатычнае і заходня-эўрапейскай літаратуры, якая была заложана яшчэ бацькаўскаю систэмай першапачатковага навучанья і па-заклясавых заняткаў; адгэтуль-жа, мусіць быць, вядзе свой пачатак нахіл Максіма Багдановіча да анатычнай мэтрыкі і да перакладаў і перайманьня з анатычных і заходня-эўрапейскіх поэтаў (гл. т. I, разьдз. II, „Вянок“, № № 153, 154, 169, 178 і разьдз. III—пераклады).

Другі момант у гімназічным кругабезе жыцьця М. Багдановіча, які мае сувязь з ростам яго разумовых і літаратурных інтарэсаў, трэба бачыць у яго ўдзеле ў гімназічным рэвалюцыйным руху. Гэты рух ахапіў Ніжагародскую гімназію, як і іншыя навучальныя ўстановы у 1905 і 1906 годзе. Звонку гэта выявілася ў вучнёўскіх мітынгах і ўсялякіх школьніх непарарадках аж да ўзрыва бляшанкі з порахам, вынікам якіх было часамі часовае зачыненне некаторых клясаў. Максіма Багдановіча гэты рух застаў у 4-ай клясе, дзе ён прабыў два гады (1905-1906, 1906-1907). У адносінах да школьнага жыцьця ўдзел яго ў рэвалюцыйным руху прывёў: 1) да того, што ён, адарваўшыся, як і некаторыя іншыя яго таварыши, ад правільнага вучэння, прымушан быў застасца на другі год у той самай клясе; 2) да того, што ён, пакрываючы таварыша, умяшаў сябе ў справу аб узрыве ў гімназіі і прымушан быў даваць тлумачэньне гімназічнаму начальнству і 3) да того, нарэшце, што яго ня зразу прынялі ў Яраслаўскую гімназію, як непакойнага вучня, і першы час пасля прыёму яго (у 6-ую клясу, у сярэдзіне 1908-9 вуч. году) адносіліся да яго падазрона. Але ў дачыненіі да яго агульнага развіцьця і падрыхтоўкі да літаратурнай дзейнасці гэты рух меў больш сур'ёзныя вынікі. Не бяз уплыву большага брата Вадзіма, які прымаў жывы ўдзел у гімназічных непарарадках і на мітынгах выступаў, як выдатны прамоўца,—Максім прыкметна захапляўся політыкаю. Не жадаючы, аднак, праста пераймаць брата, ён, як рассказвае А. Ю., з арыгінальнасці “абвясціў сябе анархістом”. Пры гэтым—“ён ня толькі пакінуў вучэбныя заняткі, але часткова закінуў сваю ўлюблённую беларусіку. На стале ў яго з'явіліся Бакунін, Прудон, Эльцбахэр, Малатэста, Чэркэзаў і інш... Ён неўзабаве ўтварыў у сваёй клясе (4-ай!) гурток юных анархістых і нават хацеў, так сказаць, легалізаваць яго” (шляхам наданьня клясе права сходаў). Гэты паварот у бок політычных і соцыяльных тэм і пытаньняў належыць, вядома, адзначыць. З маленства прывыкшы жыць у атмасфэры грамадзкасці, якая абкружала заўсёды яго бацьку і яго бліжэйшае асяродзьдзе, Максім цяпер, пад уплывам гімназічных уражаньняў, значна паглыбляе сваю сувязь з соцыяльнай стыхіяй і, так сказаць, падрыхтоўвае яе ўступленне побач з „беларусікаю“ ў тэматыку яго поэтычнай творчасці. Гэтым, вядома, тлумачыцца, што, пашыраючы і далей колас сваіх соцыяльных думак і нагляданьняў у студэнцкія гады, ён аб'яднаў у сваіх творах свае эстэтычныя перажываньні

з перадрэвалюцыйнымі настроемі і нацыянальныя тэмы Беларусі, якая адраджалася, з яе соцыяльнымі запатрабаваньнямі.

Трэці момант з гімназічнага кругабегу жыцьця Максіма Багдановіча, які мае таксама датычэнне да крыніц яго творчасьці,—гэта яго розныя паездкі ў час канікулаў, якія абагачалі яго ўражаньнямі ад малюнкаў прыроды і побыту, якія прыходзіліся яму наглядаць, а часткова і ад некаторых новых сустрэч і знаёмстваў. Шэраг гэтых паездак пачынаецца з 1900 г., г. зн. яшчэ за два гады да паступлення Максіма ў гімназію, калі А. Ю. упяршыню павёз сваю сям'ю на кумыс,—галоўным чынам, дзеля большага сына Вадзіма, у якога ўжо выявіліся адзнакі сухотаў. Дзеля адпачынку і лячэння А. Ю. пасяліўся з сям'ёю ў аднаго башкіра ў вёсцы Карайкупава Уфімскай губэрні. Тут дзеци былі заўсёды блізка да прыроды і добра азнаёміліся як са стэпам у яго летнім убраньні, так і з перадгор'ямі Уралу. Робячы з дзецимі прагулкі, А. Ю. стараўся зрабіць з гэтых прагулак літаратурныя эксперты, менавіта—да малюнкаў стэпавай прыроды падбіраў мастацкія ілюстрацыі з адпаведных твораў Аксакава, якія тут-жэ чытаў дзецим. Калі прыняць пад увагу, што ў Уфімскую губэрню сям'я А. Ю.-ча ехала скрозь паразодам—па Волзе, Каме і Белай—і толькі частку шляху, варочаючыся назад, праехала па чыгуць, то прыходзіцца лічыць, што гэта паездка была для дзяцей, а асабліва для ўражлівага Максіма, вельмі багатаю новымі малюнкамі і нагляданьнямі. Другая паездка, таксама на кумыс, была ў 1904 годзе. Гэты раз А. Ю. адправіў на кумыс толькі двух сваіх сыноў, Вадзіма і Максіма, і пасяліў іх у сям'і свайго сябра доктара І. К. Семакіна, які жыў у горадзе Белебеі Уфімской губ. У гэту паездку, апрача ўражаньняў ад новых месцаў, Максім атрымаў магчымасць блізкага дачыненія да высокаадукаванай сям'і Семакіна, жонка якога, да таго-ж, была дасканалаю съпявачкаю, і значыцца, Максім другі раз (першы раз сям'я Шчарбаковых) апынуўся ў сферы ня толькі разумовых, але і музычных уплываў. У гады 1905—8, калі А. Ю. асабліва быў заняты грамадзкаю работою, ніякія далёкія паездкі не наладжваліся, і дзеци павікны былі здавольніца ў канікулярны час звычайна дачаю. Але вясною 1909 году, калі праз год пасля съмерці старэйшага брата Вадзіма, які памёр ад сухот, у Максіма таксама выразна стаў развязівачца сухотны процэс, зноў паўсталі пытанье аб паездцы для лячэння. Згодна парады доктара, А. Ю. павёз сына ў Ялту і пасяліў у пансіёне на малочнай фэрме „Шалаш“ блізка ад Аўткі, недалёка ад дачы А. П. Чэхава. Абстаноўка адпачынку і лячэнне сярод крымскай прыроды трохі занадта ўскладнілася тут вясёлаю кампаніяю маладых людзей—мужчын і жанчын, сярод якіх прышлося Максіму жыць. Але ўсё такі ён адпачыў, значна паправіўся і перажыў шэраг съвежых і яскравых уражаньняў, якія увайшлі, як матар'ял, у яго творчасьць,—галоўным чынам за раннія гады. Сярод гэтых уражаньняў асаблівую ўвагу спыняе яго знаёмства з аднэю маладою дзяўчынай М. А. К-ной, якое пакінула, як мы ўбачым ніжэй, сваесаблівы сълед у яго вершах (т. I, разьдз. I, №№ 6 і 18) і ў перапісцы.

Рэшту паездак—на Беларусь у 1911 годзе, на кумыс у 1913 годзе, ў Стары Крым у 1915 і, нарэшце, апошняя паездка ў Ялту ў 1917 г.—адносяцца ўжо да гадоў па сканчэнні гімназіі.

Апрача трох адзначаных ужо момантаў з гімназічнага жыцьця Максіма Багдановіча, г. зн. уплыву настаўніцкага асяродзьдзя, асяродзьдзя сяброўскага—асабліва ў сувязі з рэвалюцыйным браджэннем у гімназіі і уплыву вонкавых, па-заклясавых перажываньняў—галоўным чынам, паездак на кумыс і ў Крым,—неабходна ўзяць пад увагу

таксама і самыя адносіны яго да вучэньня ў школе. Першыя часы ён вучыўся добра, тым больш, што систэматычна хатняя падрыхтоўка палягчала яму школьную работу. Але ў 1905-1906 гадох, калі вучэбныя заняткі наогул вышлі з каляіны пад уплывам політычных падзей, Максім, нараўне з іншымі сябрамі, значна астуў у адносінах да школы, і ў апошнія гады свайго вучэньня ў гімназіі, г. зн. у 1908—1911, аддаў ужо досыць мала энэргіі і часу гімназічнай работе. Адгэтуль робіцца зразумелым, што ён скончыў курс з сярэднім атэстатам, у якім адметкаю „отлично“ ацэнены толькі расійская мова з славеснасцю і законазнаўства, адметкаю „чатыры“—філёзофская пропэдэўтыка, фізыка, гісторыя і географія, адметкаю „тры“—усе іншыя прадметы. Самыя адносіны яго да наведваньня гімназіі і да лекцый былі таксама сярэднія: клясныя журналы адзначаюць (па даведках А. Ю-ча) частыя яго спазненіні, пропускі лекцый, уход з лекцый, заняткі на лекцыях пабочнай справай і г. д.

Жавы і рухавы, рана—чуць ня з трэцяе і чацвертае клясы—захоплены па-заклясавым інтэрэсамі школы, Максім Багдановіч натуральна ня мог цалкам аддацца звычайнай школьнай работе і дзяліў сваю ўвагу і час паміж школьнімі і па-зашкольнымі заняткамі, асяродзьдзем хатнім і асяродзьдзем сяброўскім, рэвалюцыйным рухам і захапленнем беларусазнаўствам або „беларусікаю“, паводле выразу А. Ю-ча. Прыходзіцца аднак констатаваць, як бязумоўны факт, што „беларусіка“ ўжо ў гімназічныя гады, асабліва ў сярэдніх і старэйших клясах, стаяла ў цэнтры ўсіх іншых інтэрэсаў і захапленняў Максіма Багдановіча і ў ёй, як у фокусе, сходзіліся і пераламляліся ўсе тыя інтэлектуальныя, эстэтычныя і соцыяльна-політычныя перажываньні, якія прыпадаюць на гады школьнага вучэньня; да яе менавіта, да гэтай „беларусікі“, ён адносіў іх цалкам, як другарадны, дапаможны матар'ял, які павінен быў увайсьці ў склад яго веданьня радзімы і пытаньняў, якія былі звязаны з ёю і яго хвалявалі. З гэтым пануючым ухілам у бок беларусазнаўства Максім Багдановіч уступіў у свае студэнцкія гады.

IV

Студэнцкія гады (1911—1916). Выбар факультэту; імкненіне да навуковага беларусазнаўства; прычины паступлення ў Яраслаўскі Ліцэй. Адносіны да Ліцэйскіх заняткаў. Характар разумовых інтэрэсаў у студэнцкія гады. Нахіл да габінетных заняткаў і працы над кнігаю; значэнне бібліотэкі бацькі. Кола літаратурнай начытанасці Максіма Багдановіча і яе концепты: античная і заходнезуропейская літаратура, славянскія літаратуры, беларуская літаратура; блізкае знаёмства з сучаснай яму поэзіяй, у прыватнасці з сымболістамі. Беларусазнаўства, як цэнтральны пункт у разумовых інтэрэсах М. Б-ча ў гэтых гады. Заняткі яго беларускаю моваю, беларускаю гісторыяю, этнографіяю і літаратурой. Формаванне яго поглядаў на беларускую культуру і яе гісторычнае значэнне.

Студэнцтва зьяўляецца для Максіма Багдановіча апошнім круга-бегам, які завяршаў яго кароткі жыцьцёвы шлях. Дзеля гэтага ўсе тыя моманты, якія асабліва важны для выяўлення крыніц творчасці дадзенага пісьменніка і якія знаходзяцца, галоўным чынам, у гады дасьпяванья яго таленту, у дачыненьні да Максіма Багдановіча прыходзіцца шукаць у яго студэнцкіх гадох, за межамі якіх яго далейшае дасьпяванье, як чалавека і пісьменніка, было перарвана раньняю съмерцю.

Як і трэба было чакаць, пераважны ўхіл у бок беларусазнаўства павінен быў падказаць Максіму Багдановічу неабходнасць выбару менавіта філёлётчнай адукацыі. Па пытаньні аб гэтым выбары А. Ю. робіць наступныя заўвагі ў сваіх „Матар'ялах“: „яшчэ перад паездкаю ў Вільню (г. зи. вясною 1911 г.) Максім меў са мной гутарку пра выбар факультэту. Ён сказаў мне, што хоча паступіць у Пецярбурскі Універсytэт на філёлётчны факультэт. Справа была ясная: да славеснасці ён меў найбольшыя нахіл. Апрача таго ён дадаў, што проф. Шахматай з'вяртаўся ў Вільню ў рэдакцыю „Нашай Нівы“ з просьбай раіць яму маладога чалавека, які-б, пад яго кірауніцтвам, прысьвяці сябе вывучэнню мовы, этнографіі і гісторыі Беларусі, для падрыхтоўкі да заняцця спэцыяльнае катэдры па беларусазнаўству; далей ён заявіў, што раілі менавіта яго і што ён гэтага хоча, да гэтага імкненца“. Такім чынам перад Максімам Багдановічам вызначалася простая дарога да навуковага беларусазнаўства, якая найбольш адпавядала ўсім яго нахілам і ўсім найбольш трывалым фактарам яго дзіцячага і юнацкага разьвіцця. Ён павінен быў, застаючыся беларускім поэтом, стаць разам з тым і высокакваліфікаўным навуковым беларусазнаўцам, і трэба пашкадаваць, што лёс і ў гэтым выпадку быў да яго бязылітасны і прымусіў яго саісьці з гэтага шляху. Перашкод на гэтым шляху было дзьве: папершае, яго хвароба, якая ўсё больш і больш абастралася і не дазваляла яму перасяліцца ў Пецярбург з яго няспрыяющим для сухотнага кліматам, і падругое, матар'яльныя магчымасці яго бацькі, якія мог адразу двух сыноў утрымоўваць па-за Яраслаўлем, у якім-небудзь універсytэтскім горадзе (малодшы брат Максіма, матэматык, абавязкова павінен быў вучыцца дзе-небудзь ва універсytэтце дзеля таго, што ў Яраслаўлі матэматычнага факультэту ня было). Пры гэтих умовах Максіму заставалася толькі паступіць у Яраслаўскі Юрыдычны Ліцэй, каб працягваць паранейшаму жыцьцю у хатній абстаноўцы, але Ліцэй, вядома, не адпавядаў яго навуковым інтарэсам. Адносіны яго да Ліцэю, як вышэйшае навучальнае ўстановы, А. Ю. характарызуе ў нямногіх словах так: „Ліцэй ён наведваў досыць акуратна, залікі здаваў на „весьма“, але лекцыі слухаў ня часта: больш займаўся ў вялікай ліцэйскай бібліотэцы і ў чытальні“. Ліцэйскі кругабег ахапляе 1911—1916 г.г.; апошняя залікі па Ліцэю М. А. здаў у 1916 годзе,—мусіць, увосень, таму што ў скорасці-ж пасъля гэтага паехаў на службу ў Менск, што здарылася ў верасьні 1916 году.

Студэнцкія гады Максіма Б-ча (1911—1916) цікавы, такім чынам, нястолькі непасрэднай яго сувязьлю з навучальнаю ўстановаю і яе навуковаю програмай, колікі тым ростам яго разумовага, грамадзкага і літаратурнага разьвіцця, якое прыпадае якраз на гэты час.

Зварочваемся да яго разумовых запатрабаванняў гэтага кругабегу. Характарызуючы жыцьцё свайго сына ў студэнцкія гады, А. Ю. кажа, што Максім Адамавіч „жыцьцё веў сіратлівае, ціхае, адданае наўцу і літаратуры“. У цэнтры гэтага ціхага, габінэтнага жыцьця заўсёды знаходзіліся кнігі. Той літаратурны вобраз,—„Максім Кніжнік“,—якому ён умоўна прыпісвае, як аўтару, свой „Апокрыф“, вельмі добра сымболізуе захапленыне кнігамі Максіма Багдановіча.

Ён, вядома, сам быў гэтым „Максімам Кніжнікам“. У сябе ў пакоі ён заўсёды сядзеў за столом, скроў заваленым кнігамі, якія ляжалі літаральна грудамі; прыводзіць іх у парадак, як відаць, было некалі да і непатрэбна, дзеля таго што імі пастаянна прыходзілася карыстацца. На гэта кніжнае абкружэнне паказвае ня толькі А. Ю., але і інш. асобы ў сваіх успамінах, напр., Н. Г. Агуццоў. Так-жа сама аўтары успамінаў некалькі разоў азначаюць, як характэрную рысу Максіма,

прывычку хадзіць з кнігамі пад паҳай: з кнігамі ён зьяўляўся да сяброў і знаёмых, дзеля таго што звычайна заходзіў да іх ня праста для гутарак, а з прычыны кніг і дзеля кніг; з кнігамі-ж часьцей за ўсё яго можна было сустрэць на вуліцы, калі ён ішоў у баку ад грамады (асабліва калі гэта было ў сьвяточны дзень, на Яраслаўскім бульвары або на наберажнай), дзеля таго што ён хадзіў і на вуліцу не для гульні, а па тых ці іншых кніжных інтэрэсах,—часьцей за ўсё ў Ліцэйскую бібліотэку. Аб гэтай яго рысе ўспамінае Н. Г. Агурцоў і Ф. Імшэнік. Галоўнай кніжнай крыніцай, у якой здавальнялася кнігалюбства Максіма Багдановіча, была бібліотэка яго бацькі, Адама Ю-ча. А. Ю. гаворыць у адным месцы „Матар'ялаў“ аб сваёй бібліотэцы так: „У маёй бібліотэцы было ўсё, што было лепшага ў сьвеце і нічога пошлага, значыць выбар быў вялікі і на ўсе густы“. Можа, гэты зварот мовы—„усе што лепшага ў сьвеце“—належыць некалькі зъмякчыць пры ацэнцы хатній бібліотэкі, але ўсё-ткі гэта бібліотэка была, як відаць, вельмі значнаю і падборам і колькасцю кніг. Ува ўсякім разе, у ўспамінах А. А. Залатарова аб ёй зроблена таксама заўвага: „У бацькі поэты, Адама Ягоравіча, была тады (апавяданьне адносіца да 1909—10 году) надзвычайна добрая бібліотэка. Яна сярод вельмі каштоўных Яраслаўскіх прыватных бібліотэк вызначалася сваім выключна каштоўным падборам кніг. Бібліотэкаю бацькі Максім вельмі ганарыўся і, бязумоўна, шмат чым быў ёй абавязаным“. У самым складзе гэтай бібліотэкі намечаны былі ўжо тыя асноўныя концэнтры, па якіх раззвіваліся і съпелі разумовыя інтэрэсы Максіма Багдановіча. Гэтыя концэнтры лічачы ад больш шырокіх да больш звужаных — наступныя: сусветная літаратура, славянства і літаратура на славянскіх мовах, беларусазнаўства. У ўспамінах Н. Г. Агурцова *) прыводзіцца водзыў самога поэты аб складзе бацькаўской бібліотэкі, які ён раз выказаў у гутарцы з Н. Г. Агурцовым: „Мяне выхоўваў бацька. Нек я паказваў вам яго бібліотэку; у ёй усё ёсьць важнае, што зьяўлялася калі-б там ні было ў літаратуры ўсяго съвету. „Мы змалку праходзілі гэтую сусветную школу. Бацька пачынаў, з чаго пачынае кожны народ у сваёй творчасці, з эпосу. Мы ўжо ў дзяцінстве ведалі „Рустэма і Зораба“, „Іліаду“, „Калевалу“ быліны і інш. і інш. Потым мы прыступілі да лірыкі і драмы. Вядома. галоўная ўвага зварочвалася на славянскія літаратуры“... Апрача бібліотэкі бацькі, Максім Багдановіч шырока карыстаўся і Ліцэйскаю бібліотэкаю, дзеля якой ён уласна і наведваў Ліцэй, які параўнаўча мала цікавіў яго сваёю лекцыйнай часткай. Ці даставаў кнігі Максім яшчэ і з другіх крыніц, сказаць цяжка. аднак бяспрэчна тое, што кола чытаньня ў яго было вельмі шырокае, і зусім адпавядала ўсім вышэйпоказаным концэнтрам — літаратуры сусветнай, літаратурам славянскім, і беларускай літаратуры, якая на агульным літаратурным фоне займала асабліва значнае месца. А. Ю. дае прыблізны пералік тых літаратурных іменаў, якія ўваходзілі ў кола інтэрэсаў яго сына як у гімназічныя, так і асабліва ў студэнцкія гады яго жыцця. „Грэцкіх поэтаў, асабліва Анакрэона і Феокрыта, чытаў у перакладах і ў арыгінале, навучаючыся самастойна грэцкай мове, а латынскую ён вывучаў у школе і ведаў яе добра. Нямецкіх поэтаў больш чытаў у перакладах; любіў асабліва Шылера“. З французскіх поэтаў ён больш за ўсё любіў Бодлера. Мюссе. Хозэ дэ-Эрэдзя і А. дэ-Віньні. Італьянскую мову ён вывучаў па самаучыцелю Туссэна, жадаючы чытаць у арыгінале ўзорных поэтаў, чытаў Дантэ роўналежна з прозаічным перакладам Чуйко і іншых аўтараў,

*) Усе „ўспаміны“ ў дадзеным нарысе цытуюцца паводле рукапісаў, якія ёсьць у Літаратурай Камісіі Інбелкульту.

але гэта было толькі практыкаваньне: далёка ў вывучэньні гэтай мовы ён не пайшоў". У галіне славянскіх літаратур інтэрэсы Максіма Багдановіча вызначаліся больш дакладна, як кажа А. Ю. „Ён лічыў, што расійцы, і асабліва беларусы, павінны быць знаёмы з усімі славянскімі мовамі“, а, значыцца, і адпаведнымі літаратурамі. Сам ён „досыць грунтоўна ведаў польскую літаратуру“: чытаў у арыгінале Міцкевіча (асабліва сонэты і наогул яго лірыку), Красінскага, Славацкага, Сыракомлю, Канапніцкую. „Але яшчэ лепш ведаў украінскую літаратуру: у гэтай літаратуры ён ведаў ня толькі буйных, але і другарадных поэтаў. Уладаў украінскаю моваю так добра, што мог пісаць і нават, здаецца, пробаваў пісаць першы. Наогул любіў славянскіх поэтаў, і амаль з усімі выдатнымі поэтамі чэхаў, харватаў, сэрбаў і баўгар быў знаём па „Поэзіі славян“ Гэрбеля і вышукваючы пераклады ў Бэрга і ў старых і новых часопісіах. Пробаваў вывучаць славянскія мовы, карыстаючыся для гэтага перакладамі эвангельля. Чытаў эвангельле на чэскай і сэрбской мовах, але як далёка пайшло вывучэньне,—заўважвае А. Ю.,—я дакладна ня ведаю“. „З пісьменьнікаў расійскай літаратуры больш за ўсё яму падабаўся Фет,—ён нават сваю поэзію ўпадаў яго поэзіі. Вядома, любіў Пушкіна, любіў Лермонтава, Майкова, Палонскага. Некрасава далёка ня так высока цаніў, як пакаленьне ранейшае“. Да гэтых паказаньняў А. Ю.-ча, толькі што працытаваных, далучающа і іншыя асобы, якія помніць Максіма Багдановіча, як маладога поэта з шырокім колам чытаньня. Н. Г. Агуцоў съведчыць, што Максім Адамавіч „быў вялікі знаўца расійскай літаратуры“. „Здавалася,— успамінае ён,—ня было колькі-небудзь значнага вершу, якога ён ня ведаў-бы напамяць“. Ф. Імшэнік адзначае цікавы факт, што Максім Адамавіч спэцыяльна вывучаў нямецкую мову, каб мець магчымасць выдатныя творы нямецкай літаратуры перакласці на беларускую мову; пры гэтым яго ўвагу прыцягваў, як матар'ял для перакладу, галоўным чынам Гэйнэ (гл. т. I, разьдз. III, №№ 203—8). А. А. Залатароў таксама паказвае на ўласцівае Максіму Адамавічу шырокое знаёмства з рознымі ўзорамі вершаванай поэзіі: „Ён любіў чытаць—заўсёды напамяць—вершы Блока, Белага, Мараўскай, і чытаў заўсёды вельмі добра, з пачуцьцём і стрымана разам“. У сваіх уласных рукапісных настаках і накідах Максім Багдановіч некалькі разоў робіць пералік кніг—мусіць, прызначаных да прачытаньня або ўжо прачытаных, і кожны раз гэтыя пералікі кажуць аб шыраце яго чытальніцкіх інтэрэсаў (гл. рукапісы М. Багдановіча, п. №№ 1 і 11). Як з даведак, якія даюцца ў успамінах аб Максіме Адамовічу, так і з яго ўласных нататак можна таксама ўстанавіць, што ў сучаснай яму мастацкай літаратуры сымбалізм французскі і расійскі асабліва прыцягнуў да сябе яго ўвагу.

На гэтым агульным, даволі шырокім фоне сусветнай і, у прыватнасці, славянскай літаратуры,—трэці концэнтр кніжных інтэрэсаў Максіма Б-ча зьяўляецца больш вузкім, але ў той самы час больш паглыбленым. Гэта тое кола чытаньня, якое звязана з беларуса-знаўствам наогул і асабліва з беларускай літаратурай.

Як асноўны момант у разумовых імкненіях маладога поэты, цікавасць яго да беларускай культуры ў студэнцкія гады дасягнула найбольшай паўнаты і напруджанаасці. Але цесная ўвязка поэты з радзімаю і самы характар гэтай увязкі будуць больш зразумелымі, калі мы вернемся некалькі назад і высьветлім яго генэзіс і раззвіцьцё. Сувязь Максіма Багдановіча з радзімай ўстанавілася здаўна, яшчэ з дзіцячых гадоў. Элемэнт спадчыннаасці, як мы ўжо бачылі, адыграў у гэтай сувязі значную ролю. Сам А. Ю. настойліва гаворыць аб уплыве на свайго сына беларускай традыцыі па лініі яго продкаў і

бліжэйшых сваякоў: „Агульны ўхіл яго пачуцьця і цягі ў бок усяго роднага, беларускага, ёсьць справа спадчыннасці—тае цёмнай падсъядомай сферы, якую мы, нараджаючыся, выносім на съвет божы, як бяспрэчны здабытак нашых продкаў, незалежна ад таго, дрэннае яно ці добрае“. У абстаноўцы ранняга выхаванья і навучанья гэта спадчыннасць атрымала далейшае жыцьцё. У гэтых адносінах, паводле съведчанья А. Ю.-ча, вялікае значэнне меў самы сямейны склад жыцьця Багдановіча і бліжэйшае іх радні. „Мая сям'я, кажа А. Ю., і цесна з ёю звязаныя сем'і маіх дзівёх сасыцёр Гапановіча і Галаванаў—таксама чыста беларускія, якія так зрасьліся, што ў сутнасці зьяўляліся аднэю сям'ёю ў трох розных кватэрах,—былі нейкаю беларускай калёніяй у далёкім краі пры зыліцца Окі і Волгі“. Асабліва сястра А. Ю.—ча, Магдалена Гапановіч, была „нашэльніцаю традыцый роду“ і шанавала звычай і абрауды беларускай старасьветчыны. Максім, дзіцем і хлопчыкам, вольны час праводзіў якраз у сваіх цётак у дачынені з сваімі стрэчнымі братамі і сёстрамі, і тут яму прыходзілася чуць і апавяданыні з роднай краіны, і беларускія казкі, і беларускія песні, і беларускія пасловіцы, і „крылатыя слова“ з народнае гутаркі. А. Ю. прыводзіць свой асаблівы прыклад увязкі творчасці Максіма Адамавіча з гэтаю сямейнаю атмосфераю жыцьця яго цётак, як аднэю з ранніх крыніц яго вершаванай поэзіі. „І я, і моя сястра Магдалена любіла напяваць улюблёную песню нашай мацеры, якую яна пела ў доўгія зімнія вечары пры съятле лучыны або куравай газоўкі, седзячы на ляжанцы за шыцьцём ці за прасыніцаю: „А дзе-ж тая крынічанька, што голуб купаўся”—і бачым, што ён (М. А.) яе выкарыстаў, як мастацкі мотыў, для стварэння пэўнага настрою ў сваёй п'есцы „Вечар“ (т. I, р. II, „Вянок“ № 122). Да ўплыву сямейнай сферы досьць рана далучыліся і кніжныя ўплывы, якія таксама спрыялі ўмацаванью сувязі будучага поэты з яго радзімай,—яе мовай і творчасцю. Кніжныя ўплывы пачынаюцца з чытання беларускіх казак па запісах бацькі і па іншых зборніках; ад чытання казак Максім перайшоў да песень, загадак, пасловіц і іншых матар'ялаў, якія знайшоў у бібліотэцы бацькі; потым ён звязрнуўся да мастацкіх твораў Дуніна-Марцінкевіча, Бурачка і іншых пісьменнікаў; нарэшце, з 1906 г., калі адна з сваячак выпісала для яго „Нашу Долю“, а потым і „Нашу Ніву“, ён стаў адчуваць на сябе ўплыў бягучай беларускай журналістыкі. Роўналежна з чытаннем беларускіх тэкстаў ішлі яго практыкаваныні ў пісьмовай беларускай мове. „Свае пробы пісання на беларускай мове“ — кажа А. Ю.—ён пачаў вельмі рана, прыблізна з 10-11 год... „Але гэта былі чыста вучнёўскія ці, праудзівей, навучальныя практыкаваныні“... На жаль, А. Ю. не дае пэўных паказаньняў на тое, ці былі гэтыя практыкаваныні ў звычайнай пісьмовай мове ці ў вершаванай. Урэшце, канцовая мэта гэтых практыкаваньняў Максіма была—выпрацаваць у сябе мастацкі беларускі стыль. І ён імкнуўся да гэтай мэты з рэдкаю настойлівасцю і ўпартасцю. Ён, вядома, без асаблівай цяжкасці мог-бы выкарыстаць для сваёй творчасці расійскую мову, якою ён добра карыстаўся як у прозе, так і ў вершах, аб чым съведчаць яго вершы, напісаныя па расійску. „Але, кажа А. Ю., ён гэты лёгкі шлях яшчэ ў дзяцінстве адхіліў і съмела рашыў перамагчы вялізарныя цяжкасці, каб аўладаць роднаю мовай сваіх продкаў—і аўладаць так, каб пісаць прыгожыя вершы і ўзбагаці гэту мову новымі мастацкімі формамі. Да апошняй мэты ён імкнуўся зусім съядома. Яму хацелася паказаць, што ніякі разъмер, ніякая форма ня чужая для беларускай мовы. Якія ён цяжкасці перамагаў на гэтым шляху, съведчаць яго рукапісы і шыткі: там столькі выпісак з слоў-

нікаў, зборнікаў і старадрукаваных кніг. Які з поэтаў, што ўвассаў беларускаю мову з малаком мацеры, падымаў гэтую цяжкую, марудную працу? А ён—слабагруды, хваравіты—падняў. І нёс яе цярпліва, упартай для мяне і для ўсіх, хто быў наўкола, няпрыкметна". Такім чынам, настойлівую работу над разьвіцьцем свае пісьмовай беларускай мовы, асабліва мовы мастацкай, Максім пачаў яшчэ з гімназічных гадоў. Тады-ж, у канцы навучанья ў сярэдняй школе, у яго зьявілася жаданье ўбачыць сваю радзіму і стаць непасрэдна блізка да жывой крыніцы свайго натхненія,—да крыніцы, з якой ён чэрпаў покуль што толькі праз кнігі. Такое паходжэнне яго паездкі на Беларусь улетку 1911 году, зразу пасля сканчэння гімназіі. Аб гэтай паездцы гаворыць і А. Ю. у сваіх „Матар'ялах“ і В. Ластоўскі ў „Успамінах“ аб М. Багдановічу (рукапіс). В. Ластоўскі памылкова адносіць гэту паездку не да 1911, а да 1912 году, але апісвае яе куды больш падрабязна за А. Ю. Перад tym, як паехаць на радзіму, Максім Багдановіч съпісаўся аб гэтым з рэдакцыяй „Нашай Нівы“: у лісьце сваім ён выказваў жаданье прабыць на радзіме месяц-другі, каб бліжэй пазнаёміцца з моваю і бытам Беларусі. Ад рэдакцыі яму адказаў А. Луцкевіч, які прапанаваў яму прабыць лета ў свайго дзядзькі, дробнага шляхціча, які меў сядзібу паміж Вілейкаю і Менскам. Максім Багдановіч прыехаў у Вільню ў чэрвені месяцы. Перад ад'ездам у двор дзядзькі А. Луцкевіча ён прабыў дні два ў Вільні; начаваў у рэдакцыі „Нашай Нівы“ і абедзве ночы да відна правёў у гутарцы з В. Ластоўскім, які тады быў у складзе гэтае рэдакцыі; тэмамі гутаркі былі этнографія і гісторыя Беларусі. У час гэтай пабыўкі ў Вільні Ластоўскі паказаў Максіму Адамавічу колекцыі Івана Луцкевіча, якія знаходзіліся тады пры рэдакцыі „Нашай Нівы“; сярод гэтых колекций асабліва моцнае ўражанье на Максіма Адамавіча зрабілі старажытныя рукапісныя славянскія кнігі і іншыя помнікі, а таксама слуцкія паясы; адгэтуль, як відаць, вядзе свой пачатак поэтычны замысел вершу „Слуцкія ткачыхі“. У сядзібе дзядзькі А. Луцкевіча Максім прабыў з месяц і вярнуўся назад зноў праз Вільню, дзе зноў паўтарыліся гутаркі з Ластоўскім на беларускія тэмы. Жывучы ў вёсцы, Максім, паводле съведчанья Ластоўскага, напісаў некалькі вершаў, якія ўвайшлі ў цыкл „Старая Беларусь“, цыкл вершаў пад агульным загалоўкам „Место“ і, апрача таго, вершы „У вёсцы“ і „Вэроніка“ (гл. т. I, раздзел II, №№ 123—138, 183, 184). У гэтых творах адбілася ўвязка яго творчасці з уражаньнямі ад беларускай вёскі, ад Вільні, ад беларускай старасьветчыны і ад гутарак з В. Ластоўскім.

Такая была падрыхтоўка Максіма Адамавіча па беларускай мове і беларускай літаратуре на парозе студэнцкіх гадоў. У студэнцкія гады заняткі „беларусікаю“ былі ім значна паглыблены. У бібліотэцы А. Ю.-ча, якой Максім карыстаўся з дзіцячых гадоў, быў вялікі падбор ня толькі твораў беларускіх пісьменнікаў, але і навуковых прац і матар'ялаў па беларусазнаўству. Тут Максім знайшоў зборнікі і працы Шэйна, Раманава, Насовіча, Радчанкі, Доўнар-Запольскага, Карскага, Сабалеўскага і інш. Яшчэ гімназістам прывыкшы карыстацца гэтымі кнігамі, ён у студэнцкія гады цалкам увайшоў у іх. Н. Г. Агурцоў расказвае, што прышоўшы раз да М. Багдановіча-студэнта і застаўшы яго за столом, заваленым кнігамі, ён пацікавіўся ўведаць, што гэта за кнігі. Выявілася, што больш за ўсё гэта былі кнігі па славянскіх літаратурах—украінскай, беларускай, чэскай і іншых; тут-ж на стале ляжалі і тоўстыя слоўнікі,—між іншым і слоўнік беларускай мовы, а сам Максім працаваў над нейкім артыкулам па аднэй з паказаных літаратур. Упамянуты слоўнік, мусіць, быў слоўнік Насовіча, таму што гэта кніга

уваходзіла ў склад бібліотэкі А. Ю-ча. Гэта ўпамінаньне аб слоўніку Насовіча, як настольнай кнізе поэты, неабходна ўзяць пад увагу пры аналізе лексыкі М. Багдановіча: яго беларуская мова, якая стваралася больш тэорэтычна, як практычна, з аднаго боку, перасыпаны русізмамі, а з другога—часта зьбіваецца менавіта на слоўнікавы матар'ял Магілеўшчыны, бо, як відаць, ён многа карыстаўся слоўнікам Насовіча. Максім Багдановіч сам вельмі гостра адчуваў тэорэтычнасць свае беларускай лексыкі і фразыолёгіі і, гутарачы ў чэрвені 1911 г. з В. Ластоўскім, часта перапыняў сваю гутарку і чакаў ад сябра папраўкі: „Мову М. Багдановіч—гаворыць Ластоўскі ў сваіх успамінах—знаў яшчэ дрэнна і, гаворачы, зьбіваўся на маскоўшчыну, але чутка ўлаўліваў дысонансы, спыняўся і перапытваў: „як трэба сказаць гэта правільна“, „прашу, папраўце мяне“. У студэнцкія гады ён яшчэ больш строга сачыў за сваёю моваю і яшчэ больш прыкладаў старніяў да таго, каб уладаць ёю практычна. Пры ўсякай магчымасці ён стараўся гаворыць пабеларуску, калі знаходзіў для гэтага чалавека, які ўладаў беларускаю моваю. З Ф. Імшэнікам, які ў гады студэнцтва яго быў выкладчыкам у Яраслаўлі, ён таксама гаварыў пабеларуску. У „Успамінах“ Імшэніка беларуская мова М. Багдановіча за студэнцкія яго гады характарызуецца наступным рысамі: „М. Б. ведаў яе (беларускую мову) ня зусім добра, ён прасіў мяне растлумачыць тыя ці іншыя выразы, прасіў папраўляць яго мову, якая блішчэла значным лікам русіцызмаў. Мова М. Б. была чудная; відно было, што ён вывучае яе тэорэтычна і іншае слова праінсаніў так, як яно пісалася. Калі француз пачуў-бы, напр., імя „Paul“, так, як яно пішацца, яму гэта-было-бы чудно і мала зразумела, так і я дзівіўся выразам М. Б. і цяпер успамінаю, што яму зусім не даваліся падвойныя літары „дз“, „дж“. Слова „адраджэнне“ вельмі чудно праінсаніў М. Б. Але ня гледзячы на гэта М. Б. ня траціў інтарэсу да беларускай мовы і прасіў мяне па некалькі разоў паўтараць трудныя для яго слова і выразы. Ён моцна ўслухіваўся ў самую гучнасць слова, стараючыся спазнаць яго морфолёгію“. Але разам з тым Ф. Імшэнік адзначае ў ім тое „вялікае замілаваньне да Беларусі і беларускай мовы“, якое сам М. Б. тлумачыў яму атавізмам. Гэта цяга да роднай мовы і ў той самы час адчужанасць ад непасрэднай кръніцы роднай мовы прымушалі яго ў студэнцкія гады з асаблівай энэргіяй далей вучыцца гаворыць і пісаць пабеларуску, працаўаць над складаньнем граматыкі беларускай мовы (Ф. Імшэнік, „Успаміны“), над падборам матар'ялу для беларускага лемантара, над вывучэннем беларускай гісторыі, этнографіі і літаратуры. У гэтыя-ж гады ў Максіма Адамавіча сфармаваўся канчатковая погляд на беларускую культуру, як на гістарычную зъяву, якая мае свае асаблівыя адзнакі і свае задачы. Н. Г. Агурцоў кажа, што з сваіх гутарак на гэту тэму з М. Б. ён пераканаўся, што М. Б-чу ўласціва была „некая органічна зложаная вера ў Беларусь, як нашэльніцу пэўнай культуры, якая адрозніваецца ад культуры велікарускай“. Іншы раз, абараняючы гэта сваё перакананье, М. Б., па думцы тae-ж асобы, упадаў у некаторую „парадоксальнасць“: „ён даводзіў вельмі горача і пераконваюча, што так званая „Велікорусія“ створана ні чым іншым, як Беларусью“. У гэтым вывадзе Н. Г. Агурцова з гутарак Максіма Адамавіча хаваецца або непаразуменіе, або, ва ўсякім разе, недакладнасць. Максім Багдановіч, як відаць з яго друкаванай брашуры „Белорусское Возрождение“ (Масква, 1916 г., стар. 5), сапраўды прызнаваў прыорытэт беларускай культуры над велікарускай у межах пэўнай гістарычнай эпохі, менавіта XVI веку, але такога рашучага погляду на паходжэнне велікарускай культуры з беларускай ён нідзе, як мне здаецца, у сваіх на-

рысах і артыкулах ня выказвае. Наогул, яго нацыяналізм у гэты час носіць некаторыя адзнакі нарсдніцкай романтыкі, таму што такія мечавіта і ўплывы асяродзьдзя і ўплывы кніжныя, пад якімі ён разьвіваўся. Але романтычная закаханасьць у радзіму і ў выключна ёй уласцівымі гістарычнымі задачамі ўмяраліся ўжо ў яго ў гэтыя гады съядомасцю, што гістарычныя шляхі ўсіх нацый павінны весьці да ўніверсальнага людзкага прогрэсу. Гэта апошняя думка вядзе свой пачатак таксама з эпохі романтызму і доўгі час, амаль на працягу ўсяго стагодзьдзя, захоўвае сваю романтычную афарбоўку; але ў гады маладосьці Максіма Багдановіча, г. зн. у перадрэвалюцыйныя гады, яна набывае больш конкретныя характеристар, як думка аб соцыяльна-рэволюцыйным руху, які набліжаецца, і для якога дадзены нацыянальны рух зьяўляецца толькі сродкамі ці формаю.

V

Грамадзкія інтарэсы Максіма Багдановіча ў студэнцкія гады. Недахоп актыўнасці ў гэтых адносінах; нахіл да габінетнай работы. Кала знаёмых М. Б-ча ў студэнцкія гады і агульныя з імі інтарэсы. Сяброўская сувязь з супрацоўнікамі „Голоса“ і іх уплыў. Роля беларускіх сяброў Максіма Б-ча ў разьвіцьці яго грамадзкасці. Літаратурныя інтарэсы Максіма Б-ча за гады студэнцства. Адносіны яго да беларускіх пісьменнікаў-сучаснікаў і да навінак беларускай літаратуры. Супрацоўніцтва яго ў „Нашай Ніве“; кароткая гісторыя гэтага супрацоўніцтва. Праца ў іншых часопісах і выдавецтвах—беларускіх, украінскіх і расійскіх. Сямейныя і асабовыя адносіны ў жыцьці Максіма Б-ча за гэтыя гады і іх ўвязка з яго творчасцю.

З папярэдняга прыходзіцца зрабіць вывад, што разумовыя інтарэсы Максіма Багдановіча павінны быті ў студэнцкую пару ў складніцца і чиста соцыяльнымі запатрабаваньнямі і тэмамі, узятымі ня толькі ў роўніцы беларускага руху, але і ў агульналюдзкім маштабе. Так і здарылася, наколькі можна меркаваць ня толькі па яго вершах і апавяданьнях гэтых гадоў, але і па публічных артыкулах і рукапісных накідах, якія маюць соцыялёгічныя характеристар. Гэты бок яго разьвіцьця ў студэнцкія гады меў крыніцамі ня толькі кнігі, але і некаторыя жывыя грамадzkія ўплывы. Гаворачы наогул, „Максім Кніжнік“ быў актыўным грамадзкім дзеячом і ня быў нават звычайнім абавязковым заўсягдальнікам таго ці іншага грамадзкага асяродзьдзя, таму што ён вельмі аддаваўся сваім габінетным заняткам. А. Ю. гаворыць, што ў студэнцкія гады Максім вёў „жыцьцё ціхае, замкнёнае ў сабе самим“. У сваіх „Матар'ялах“ ён прыводзіць толькі адзін выпадак публічнага выступлення свайго сына: „Публічна выступаў (ён), я памятаю, адзін толькі раз на вечары, прысьвечаным славянскім народнасцям з прычыны вайны, дзе ён выступаў з прамоваю аб галічанах, іх культуры і літаратуре, пратэстуючы супроць русіфікатарскай політыкі, якую вялі ў той час у Галіцыі гр. Бобрынскі і еп. Евлогі“. Аб адносінах Максіма Багдановіча да такіх грамадzkіх развесяленьняў, як тэатр, А. Ю. дае такую доведку: „Тэатр (ён) наведваў вельмі рэдка, толькі ў выключных выпадках, калі ішлі якія-небудзь выдатныя творы і пры выдатных выканаўцах“. Урэшце, грамадзкая актыўнасць Максіма Б-ча заўсёды значна павышалася, калі справа ішла аб беларускім руху. Так, напр., ён у ліцэйскія гады прымаў чынны ўдзел у організацыі беларускага зямляцтва, у якім наладжваліся вечары з чытаньнем беларускіх твораў і съпяваньнем беларускіх песен.

Чыталіся рэфэраты па розных пытаньнях беларусазнаўства. Але габінэтная праца яго ўсё-ж такі пераважала над грамадзкай.

Ня гледзячы, аднак, на гэту габінэтную замкнёнасьць і, як здавалася, адчужанасьць ад жывой грамадзкасці, у Максіма Багдановіча было ўсё-ж такі ў студэнцкія гады пэўнае кола сяброў і знаёмых, у гутарцы з якімі ён з беларускіх настроіў, якія яго хвалявалі, уваходзіў у больш шырокую сферу агульналюдзкіх культурных проблем,—між іншым і проблем соцыяльнага характару. Гэта кола асоб, якія складаюць для Максіма Б-ча тое, што прынята называць грамадzkімі сувязямі, было даволі невялікае. А. Ю. вызначае яго ў наступным выглядзе. З Яраслаўскіх інтэлігентных сем'яў Максіму найбольш былі блізкімі сем'і Дзебольскіх і Крыцкіх. У сям'і Дзебольскіх быў яго равеснік і таварыш па гімназіі і ліцэю—Дыядор Дзебольскі; у сям'і Крыцкіх таксама былі равеснікі, дзеці Крыцкіх, і, апрача таго, Максім Б-ч любіў гутарыцу з старэйшым у сям'і П. А. Крыцкім, чалавекам вельмі адукаваным, вядомым пэдагогам і відным супрацоўнікам „Голоса“, рэдактарам „Русскага Экскурсанта“. Сябраваў Максім Адамавіч таксама з братамі А. А. і Д. А. Залатаровымі. Асобнае невялікае кола знаёмых Максіма Адамавіча звязана было з яго журнальнаю працою ў Яраслаўскім „Голосе“; з супрацоўнікам „Голоса“ найбольш блізкім да яго быў Н. Г. Агурцоў і А. Д. Цітоў. У студэнцкія гады Максім Адамавіч таксама падтрымліваў сяброўскую сувязь з В. В. Белавусавым, з якім у яго быў агульны інтарэс да античнай і заходня-эўропейскай літаратур, і з А. К. Кабановым, які яшчэ ў гімназіі кіраваў яго заняткамі па беларусазнаўству; гэта відаць з лістоў гэтых асоб да Максіма Багдановіча, якія захаваліся і адносяцца да 1913-1914 г. г.; у лісьце А. К. Кабанова (1913 г.) даецца, між іншым, цэлы шэраг бібліографічных паказаньняў па гісторыі Беларусі. З гэтага сяброўскага кола, бязумоўна, вядуць свой пачатак ня толькі некаторыя настроі і перажываньні поэты агульна-культурнага характару, але часамі і асобныя тэмы і мотывы яго вершаў. Так, у адным лісьце з Масквы ад 12-га кастрычніка 1912 году, які належыць, як відаць, Дыядору Зым. Дзебольскаму, які тады толькі што паступіў у Маскоўскі Універсітэт, мы знаходзім такія радкі: „Між іншым, вось вам тэма ці, праўдзівей, матэрыял для тэмы навуковага вершу: мэтэор, які, аплаўлены і съвецячыся, імчыца ў атмосфэру, пакідаючы за сабою віхор распаленых часьцінак, у сярэдзіне халодны, як зоркавы эфір. Ён прыносіць у сабе холад сусьветнае прасторы“. Гэта тэма разьвіта Максімам Багдановічам у сонэце („Прынадна вочы звязаюць да мяне“), надрукаваным у „Нашай Ніве“ за 1914 г. (гл. т. I, разьдз. I, № 61). Трэба наогул адзначыць, што з Д. Д. Дзебольскім Максіма Б-ча звязвалі тэмы пераважна філёзофскага характару (гл. верш 1911 г. „Д. Д. Дзябельскаму”—т. I, разьдз. I, № 40). З гэтага кола знаёмстваў больш за ўсё маглі зрабіць, мне здаецца, пэўны ўплыў на склад грамадzkіх інтарэсаў Максіма Адамавіча блізкія яму асобы з супрацоўнікам „Голоса“. Ф. Імшэнык у сваіх успамінах асабліва настойліва падкрэслівае ўплыў, і нават політычны ўплыў, на Максіма Багдановіча рэдактара газэты „Голос“ М. П. Дружыніна. „У пэрыод 1913—1916 г. г. ён (М. Б.) быў асобенна блізкі з Дружыніным, які, бязумоўна, меў ўплыў на яго політычны съветагляд. Дружынін, чалавек за 50 з гакам гадоў, быў рэдактарам Яраслаўскае газэты „Голос“. „Голос“ быў кадэцкім органам, і сам Дружынін быў выбітны кадэт. Ён быў кіраўнік буйнае, пасаднае ліберальнае інтэлігенцыі, пісаў у „Голосе“ перадавіцы, дзе выяўляў імкненьні і пажаданьні свае буржуазнае партыі. Дружынін вельмі борзда распазнаў

талент М. Б., прыблізіў яго да сябе і зрабіў яго пастаянным супрацоўнікам свае газэты... Політычныя погляды Дружыніна сталі паступова захапляць і М. Б., які, памаему, і зрабіўся таксама кадэтам¹⁾. Польскія позыцыі Максіма Багдановіча наогул ніявыразная ды наўдачу ці пасьпела злажыцца ў ліцэйскія гады; у прыватнасці, кадэцкая яго партыйнасць не съцвярджаецца ў належнай меры ні біографічнымі фактамі, ні яго літаратурнымі творамі¹⁾). Уплыў кола знаёмых, якія ўваходзілі ў рэдакцыю „Голоса“, бязумоўна быў больш шырокі: тут, мяркуючы па ўспамінах А. Д. Цітова і, асабліва, Н. Г. Агурцова і А. А. Залатарова, падымаліся пытаныні агульна-культурнага харектару,—пытаныні аб прыродзе, значэнні мастацства, аб літаратуры і яе адносінах да грамадзкасці, аб увязцы нацыянальных запатрабаванняў з агульналюдзкім і г. д. Трэба думаць, што ў гэтым-же асяродзьдзі падымаліся пытаныні соцыяльнага харектару, якія гостра ўставалі ў гэтыя перадрэволюцыйныя гады, што супадаюць з студэнцтвам Максіма Багдановіча. Гэтым, разумеецца, і можна толькі вытлумачыць цікавасць поэты да соцыяльных проблем, якія к гэтаму часу ўзмацніліся і якія ён ставіць ня толькі дапасавальна да лёсу Беларусі, але і значна шырэй (гл. т. I, разьдз. I, верш „Мяжы“—№ 59, „На глухіх вулках—ноч глухая“—№ 134, „Вы, панове, пазіраеце далёка“—№ 164, а таксама артыкулы: „Н. Д. Ножын. К пятыдесятилетию со дня смерти“ ў „Ежемесячном журнале“ 1916, № 6—і „М. К. Міхайлоўскі. К десятилетию со дня кончины“ ў „Голосе“ 1914 г. № 22).

Невялікія дадаткі да гэтых доведак аб грамадзкім ухіле Максіма Багдановіча дае таксама і тая частка перапіскі яго, якая захавалася²⁾. Так, напр., некаторыя лісты асабліва за перадрэволюцыйныя 1915-1916 гады, зарысоўваюць,—вядома, у адрывачных рысах,—польскія моманты і настроі гэтых гадоў, а частка лістоў,—ад беларускіх сяброў Максіма Б-ча,—больш-менш конкретна ўскрываюць стан беларускага руху за тыя-ж гады; сюды, напрыклад, адносяцца лісты Ал. Бурбіса, часткова Ў. Ластоўскага і В. Лявіцкай. Такім чынам, для таго, хто вывучае творчасць М. Багдановіча, важна адзначыць, як факт, што ён стаяў у курсе ня толькі настроіў уласціва беларускіх, але і наогул політычных настроіў у тагачаснай Расіі на пярэдадні рэвалюцыі; дзеля гэтага дасьледчык мае права шукаць у тэматыцы яго вершаў і артыкулаў шырокага адбіцця яго эпохі.

Але калі нават прызнаць, што грамадзкія сувязі і інтарэсы Максіма Багдановіча ў студэнцкія гады былі выяўлены не даволі выразна, то літаратурныя знаёмствы і адносіны яго студэнцкіх гадоў трэба адзначыць, як вельмі жывыя і значныя па зьместу. Вялізарную ролю ў яго літаратурнай съвядомасці і развіцці адыгралі, бязумоўна, беларускія пісьменнікі нашаніўскае пары, якія амаль усе былі на адно пакаленіне старэйшыя за яго па ўзросту. Для высьвялення гэтай ролі мы маем пакуль што мала дакументальнага матар'ялу, дзеля таго, што пакуль што амаль німа ўспамінаў аб М. Багдановічу, якія вышлі з-пад пяра пісьменнікаў—яго сучаснікаў.

Праўда, у перапіцы нябожчыка поэты захавалася некаторая колькасць лістоў да яго Я. Купалы (2), Цёткі (1), С. Палуяна (8), Ул. Ластоўскага (20) і інш., але гэтыя лісты не асьвятляюць у належнай паў-

¹⁾ Бацька поэты ў лісьце ад 18-IV—1927 г. рашуча супярэчыць гэтай думцы Імшэніка.

²⁾ Лісты розных асоб да М. А. Багдановіча, перададзеныя А. Ю-чам сярод іншых матар'ялаў для біографіі і выдання твораў яго сына. цяпер захоўваюцца ў рукапісах і надрукованню ў поўным выглядзе бяз згоды на тое іх адпраўнікаў—корэспандэнтаў Максіма Багдановіча не падлягаюць. Для дадзенага нарысу яны выкарыстаны толькі часткова, паколькі ў іх знаходзяцца некаторыя фактычныя дадзеныя для біографіі поэты.

наце цеснай увязкі поэты з блізкім яму літаратурным асяродзьдзем. Аднак, гэта ўвязка бяспрэчна. Перш за ўсё трэба мець на ўвазе, што для Максіма Адамавіча, па словах яго бацькі, „цэнтрам сардэчнай увагі была беларуская літаратура і поэзія, якая нараджалася“. „Ён з замілаваньнем сачыў—кажа А. Ю.—за ўсімі яе расткамі і парасткамі. Усякія дасягненныі ў ёй, якія выходзілі за межы звычайных, яго бясконца радавалі. І ён зараз-жа прыносіў кніжку, часопіс ці зборнік да мяне, адзінага чалавека, які мог яго зразумець і ацаніць новы твор, каб падзяліцца сваёю радасцю. Толькі праз яго я знаёміуся з узорамі найноўшай беларускай літаратуры і з агульным ходам беларускага адраджэння“. Потым М. А. ня толькі сачыў за навінкамі беларускага літаратурнага слова, але і выпісваў на свае невялікія сродкі ўсё, што можна было. Яшчэ ў жніўні 1908 году, калі ён быў у 6-ай клясе гімназіі, М. А., як гэта відаць з адказнага ліста выдавецкага таварыства „Загляненіе сонца і ў наша ваконца“, просіць беларускае выдавецтва выслаць яму новыя выданьні—усё, апрача тых, якія ўжо ў яго ёсьць; пры гэтым у пераліку прапанаваных яму кніг назван і зборнік Я. Купалы „Жалейка“, які вышаў у гэтым годзе. У 1913 годзе тое-ж выдавецтва паведамляе яго, што высылае яму новыя кнігі, якія вышлі ў гэтым-же годзе, менавіта зборнік Я. Купалы „Шляхам жыцьця“ і яго-ж п'есу „Паўлінка“; абадва лісты падпісаны Бр. Ігн. Эпімах-Шыпілам. Апрача таго, некаторыя з прадстаўнікоў беларускага адраджэння, якія знаходзіліся ў перапісцы з Максімам Багдановічам, самі, у сваіх лістох да яго, стараліся трymаць яго ў курсе бягучых падзеяў беларускага літаратурнага жыцьця і гэту інфармацыю рабілі ня толькі з вялікай любасцю да беларускай літаратуры, але і з цёплаю ўвагаю да свайго адрасата, маладога пачынаючага поэты. Такія весткі мы знаходзім у лістох С. Палуяна, У. Ластоўскага, В. Лявіцкай і інш. Так, напр., у даўгім лісьце У. Ластоўскага ад 11 жніўня 1912 году даюцца кароткія весткі з біографіі і літаратурнай дзейнасці Ядвігіна Ш., Якуба Коласа, Янкі Купалы, Цішкі Гартнага,— і М. Б., такім чынам, як-бы замацоўваў завочна сваё асабовае знаёмства з тымі пісьменнікамі, за творамі якіх сачыў здалёк, жывучы ў Ніжнім-Ноўгарадзе і Яраслаўле. Назапашваючы такім шляхам фактычныя дадзеныя па сучаснай яму літаратуры, М. Б. зводзіў іх часамі ў агульны нарыс (гл. захаваны ў рукапісе артыкул пад загалоўкам „Новый период в истории белорусской литературы“, унесены ў III раздзел II-га тому¹), а таксама друкаваныя яго артыкулы ў тым-же раздзеле „Глыбы і слай. Агляд беларускай краснай пісьменнасці 1910 г.—Н. Н.“ 1911, № № 3, 4, 5 і „За трэхгады. Агляд беларускай краснай пісьменнасці 1911—13 г.“—выд. „Калядная пісанка“, 1913) і тым самым яшчэ больш цесна падыходзіў да творчасці пісьменнікаў—сучаснікаў. Але не адны толькі фактычныя дадзеныя атрымоўваў ён з непасрэднага і завочнага дачынення да беларускіх пісьменнікаў і наогул культурных працаўнікоў беларускага адраджэння. Ён атрымоўваў таксама сяброўскае падтрыманыне і сваім шуканьям у галіне тэматыкі і мастацкай формы. У гэтых адносінах асабліва цікавыя лісты У. Ластоўскага і С. Палуяна, якія, разгадаўшы артыстычную натуру М. Багдановіча, ахоўвалі яго творчасць ад вузкіх тэндэнций, ад аднастайных і нудных настроў і заахвочвалі яго да настойлівай і тонкай работы над мастацкаю тэхнікай, якая другім здавалася дэкадэнцтвам.

¹) Другі том твораў М. Багдановіча, які падрыхтован да друку і зъмяшчае ў сабе яго артыкулы гістарычнага, грамадзкага, крытычнага характеру і інш.. пакуль што яшчэ знаходзіцца ў рукапісе.

Умацоўваючы сваё знаёмства з пісьменніцкім беларускім асяродзьдзем, М. Б. разам з тым увесь час шукаў і сувязяй з рэдакцыямі і выдавецтвамі, дзе можна было-б надаць друкавааы выгляд сваёй уласной літаратурнай продукцыі. Па вестках А. Ю-ча вершы яго сына ўпяршыню зъявіліся ў „Нашай Ніве“ ў 1906 ці 1907 годзе (дакладна ён не памятае). Друкаваных вершаў М. А-ча за гэтыя гады мы ня ведаем. У 1907 г., сапрауды, быў надрукаваны ў „Нашай Ніве“ № 24 адзін з яго твораў, але ня вершы, а аповесць „Музыка“. Першы-ж верш, які зъявіўся ў друку—гэта верш „Над магілай“; ён быў надрукаваны ў № 1 „Нашай Нівы“ за 1909 г.; нумар памечан 1 (14) студзеня. З „Нашай Ніваю“ М. Б. моцна зъвязаўся, пачынаючы з 1909 г., і большасць яго вершаў і аповесцяў надрукаваны былі менавіта ў гэтым пэрыодычным выданьні. Больш падрабязна аб яго ўдзеле ў „Нашай Ніве“ гаворыць У. Ластоўскі ў сваіх „Успамінах“. М. А. пачаў тут сваё супрацоўніцтва ў цяжкі рэакцыйны час. „Год 1909—кажа У. Ластоўскі—быў асабліва трудным у развіцьці беларускага адраджэння. Рэвалюцыйны ўздым 1905-1906 г. г. астаўся недзе далёка паза сінімі лясамі. Маладая беларуская сялянская дэмократыя, за годы наступішай пасля ўздыму рэакцыі, была разьбіта. Адны сядзелі ў турмах (Я. Колас, А. Бурбіс і інш.), другія былі сасланы (Прушынскі, Ліесік і іншыя), а трэція дапасоўвалі свае сілы да варункаў падняволльнага жыцьця, чацвертыя адкрыта пайшлі ў воражы адраджэнню або, далучаючыся да расійскай і польскай рэакціі... „Склад рэдакцыі „Наша Ніва“ ў 1909 годзе быў такі: А. Уласаў, браты Іван і Антон Луцкевічы, Ядвігін Ш. (Лявіцкі), Янка Купала, В. Ластоўскі і дарыўкамі Язэп Манькоўскі (Янка Окліч) ды Чыж (Альгерд Бульба). А на пачатку лета 1909 г. прыбыў яшчэ С. Палуян“. Пры гэтым складзе рэдакцыі „Нашай Нівы“ пачаўся ўдзел Максіма Адамавіча ў гэтым выданьні. Спачатку яго супрацоўніцтва тут праходзіла ня зусім гладка. Па вестках У. Ластоўскага М. Б. упяршыню прыслаў у рэдакцыю „Нашай Нівы“ некалькі лісточкаў сваіх вершаў за сваім подпісам у пачатку 1909 г. Адноса гэтай першай прысылкі У. Ластоўскі дае наступную доведку: „Вершы для кожнага нумару „Нашай Нівы“ падбіраў Янка Купала, бо, акром Я. Коласа, Купалы і яшчэ двух трох поэтаў, 99 проц. вершаў, надсыланых у рэдакцыю, былі з дэфэктамі. Павіннасьцю Я. Купалы было папраўляць іх перад здачай у друк. Друкавалі-ж адзін-два вершы кожнага новага „поэта“, каб заахвошці яго да пісаньня. Былі ці ня былі зроблены якія папраўкі ў вершах „Над магілай“ і „Прыдзе вясна“, я ня памятую, можа памятае гэта сам Я. Купала, але гэта былі адны з першых вершаў, надрукаваных з подпісам праўдзівага прозвішча і імя аўтара“. Мяркуючы па тым, што першы з гэтых двух вершаў надрукаваны быў у тым нумары „Нашай Нівы“, які вышаў 1 (14) студзеня, прыходзіцца аднесці першую прысылку вершаў М. Б-чам не к пачатку 1909 году, як паказвае Ул. Ластоўскі, а к самаму канцу 1908 году. У пачатку мая месяца 1909 году М. А. прыслаў у рэдакцыю „Н. Н.“ яшчэ маленькі сшытак, у якім зъмяшчалася 8-9 вершаў. На гэты раз літаратурная прадукцыя М. Б-ча сустрэла больш суровыя адносіны: Ядвігін Ш. назваў гэты сшытак вершаў „дэкадэншчынай“. А. Уласаў прапанаваў іх здаць у „архіў“, і толькі Я. Купала, які ўгадаў у пачынаючым поэце вялікага мастака слова, знашоў магчымым надрукаваць з папраўкамі ў мове і пад псэўдонімам (згодна з устаноўленым у рэдакцыі звычаем) два вершы пад загалоўкамі „Две песні, пераклад з Ю. Святагора“ (гл. т. I, раздз. III, № 232). Сапрауды, аба-два вершы з папраўкамі Я. Купалы былі надрукаваны ў „Нашай Ніве“ 1909 г. № 19; пад імі быў надпісан прыдуманы Ядвігінам Ш. псэўдо-

нім „Максім Крыніца“. Праз некалькі тыдняў М. А. прыслаў яшчэ некалькі вершаў разам з лістом, у якім выказваў прэтэст супроць замены яго прозвішча псеўдонімам. Верши яго і ў гэты раз, як дэкадэнскія, папалі ў „архіў“ і праляжалі там да канца жніўня, калі іх адтуль выцягнуў С. Палуян, які адчуў, як і Я. Купала, вялікую здольнасць у маладым поэце. Апрача Палуяна, М. Б., як поэта, знашоў падтрыманыне ў А. Луцкевічу; потым і іншыя члены рэдакцыі, за выключэннем толькі Ядвігіна Ш., які ўпартага паказваў на тое, што верши Максіма Багдановіча „не для народу“, прызналі М. Б. за таленавітага поэту, і ў канцы 1909 г. ў „Нашай Ніве“ надрукаваны быў цэлы шэраг яго вершаў („Лясун“, „Край мой радзімы“, „З песніяў беларускага мужыка“, два верши з цыклу „Вадзянік“, „На чужыне“, „Пугач“, пераклад з Гэйнэ, „Нашай Ніве“, „Разрытая магіла“, „Цемень“—гл. т. I. разьдз. I, № № 3, 7, 11, 13, 16, 18; разьдз. II, № № 94, 108, 142; разьдз. III, № № 203-8); з гэтих вершаў найбольш спадабаліся членам рэдакцыі і, так сказаць, вырашылі лёс поэты верши „Край мой радзімы“ і з цыклу „Вадзянік“. Пасьля гэтага М. Б. робіцца ўжо сталым супрацоўнікам „Нашай Нівы“ і друкуе там свае творы ў працягу ўсяго існаванья часопіса, г. зн. да 1914 году ўключна. Яго пасяброўску ахоўваюць за гэтыя гады, як відаць з перапісі, спачатку С. Палуян, а пасьля яго ад'езду ў Кіеў і трагічнай съмерці там у 1910 годзе, У. Ластоўскі; у гэтих двух сяброў малады поэта знаходзіўся толькі крытыку свае мовы, якая звычайна пярэсыцілася русізмамі, але і ацэнку сваіх поэтычных замыслаў і мас-тацкай тэхнікі. Праўда, нападкі на М. Б.-ча былі і пасьля 1909 году, але становіліся ўсё слабейшымі. „З кожнаю новаю прысылкаю вершаў—кажа У. Ластоўскі—у разывіцьці яго таленту адчуваўся значны поступ,— і гэта ўсё больш і больш умацоўвала яго літаратурную рэпутацію. У 1911 годзе М. Б. гасціцца ўлетку, як мы ўжо бачылі, у Вільні і асабіста пазнаёміўся з Ф. Ластоўскім, А. Луцкевічам і іншымі супрацоўнікамі „Нашай Нівы“; тут ён узбагаціў сябе новымі тэмамі з галіны беларускай старасьветчыны, якія і апрацаваў у цыклу вершаў „Старая Беларусь“; гарадзкія ўражаныні ад Вільні і лета, праведзенае ў вёсцы, паміж Вілейкаю і Менскам, далі матар'ял і для іншых вершаў. У некалькі месяцаў пасьля ад'езду з Вільні ён прыслаў рукапіс з вершамі часткова новымі, часткова ўжо раней надрукаванымі ў „Нашай Ніве“, і прасіў надрукаваць іх асобным зборнікам. Так пачалася гісторыя „Вянка“, якая цягнулася да канца 1913 году, калі, нарэшце, здабыты былі сродкі для надрукавання гэтага зборніка. Самы зборнік, памечаны 1913 годам, вышаў з друку, як відаць з аднаго ліста У. Ластоўскага, толькі ў пачатку 1914 году. Некаторыя падрабязнасці аб друкаваныні зборніка Ластоўскі дае ў сваіх „Успамінах“ (гл. таксама т. I., увага да II-га разьдзелу).

Апрача „Нашай Нівы“, М. А. стараўся ўстанавіць пэўную сувязь і з іншымі беларускімі перыядычнымі выданынямі. Так, напрыклад, мы бачым з яго перапісі, што ў яго ў 1912 годзе заснавалася сувязь з „Маладой Беларусью“, якая тады выдавалася ў Ленінградзе; прынамсі, Е. Хляпцэвіч ня раз паведамляў М. Б.-ча ад рэдакцыі „Маладой Беларусі“, што прысланыя ім верши і іншыя матар'ялы будуть надрукаваны. Але чамусьці гэта надрукаванье не адбылося. І наогул за жыцьцё М. Б.-ча ў беларускіх кругабежных выданынях (апрача „Нашай Ніве“ і „Беларускіх Календароў“) мы не сустракаем друкаваных яго твораў. Сёе-тое потым надрукавана было ў „Гомане“ і ў „Вольнай Беларусі“, але ўжо пасьля съмерці поэты ў 1917—20 гадох. Другая часопіс, у якой, як і ў „Нашай Ніве“, М. Б. прыветна прынялі, была „Украінская жыцьць“, якая выдавалася ў Маскве. У гады студэнцства,

іменна ў 1914—1916 г.г., ён надрукаваў тут шэраг артыкулаў, пераважна крытычных, прысьвечаных украінскай літаратуры. Тут-жа надрукаваны быў і вялікі нарыс пад загалоўкам „Белорусское возрождение”, які вышаў асобнаю брашураю ў 1916 годзе. З расійскіх пэрыодычных выданьняў М. А. цясьней за ўсё зышоўся з Яраслаўскім „Голосом”, але друкаваўся, апрача таго, у „Нижегородском Листке”, у часопісі „Жизнь для всех”, у часопісі „Национальные проблемы” і іншых выданьнях. Спраба яго зъмяшчаць свае творы ў некаторых буйных часопісіах таго часу, напрыклад, у „Вестнике Европы”, у „Северных Записках”, у „Русских Записках”, у „Голосе Минувшего”, у „Ниве” і інш., не прывялі да спрыяючых вынікаў. Як відаць з лістоў розных рэдакцый за студэнцкія гады, яму або адмаўлялі ў зъмяшчэнні прысланых вершаў і артыкулаў на старонках часопісаў ці давалі ня пэўны адказ, які зацягваў пытаньне аб надрукаваньні. Чым вытлумачыць гэта: ці тым, што гэтая рэдакцыя не хацелі зъмяшчаць вершаваных твораў на беларускія тэмы, ці тым, што прэсста не разгадалі вялікай здольнасці ў поэце, які да таго-ж пісаў ня толькі на беларускія тэмы і ня толькі на беларускай мове,—сказаць цяжка. З выдавецтваў ён паспел зыйсьці толькі з кнігавыдавецтвам К. Ф. Некрасава, дзе былі надрукаваны яго брашуры, прысьвечаныя нарысам славянства; перапіска з кнігавыдавецтвам „Польза” аб надрукаваньні аднае з аповесьцяй Франко, перакладзенай М. Б-чам з украінскай мовы, а таксама з выдавецтвам „Парус” аб іншых перакладах з украінскай (мусіць, вершаў) скончылася, як відаць, нічым.

Нам застаецца сказаць яшчэ некалькі слоў аб адным баку студэнцкіх гадоў М. Б-ча, менавіта аб яго асабовым жыцьці і асабістых захапленьнях, якія таксама ўвайшлі ў выглядзе групы тэм і мотываў у яго лірыку. М. Б., чалавек вельмі съціплы, які да таго-ж мала сачыў за сваім вонкавым выглядам, асабліва за ўбраньнем, рабіў часамі некалькі нязвычайнае ўражаньне, і, як расказвае А. Д. Цітоў, мог выклікаць ухмылку надзіўлення пры першым зъяўленні сваім у грамадзе. Але варта яму было прыняць удзел у агульнай размове, і ўсе пераконваліся, што перад імі „адмысловы і мілы размоўца” чалавек з „чулаю і адзыўнаю душою і з сардэчнымі адносінамі да людзей”. Паколькі ён выяўляў сябе ў гутарках і ў больш цесным дачыненьні з іншымі, ён, бязумоўна, павінен быў рабіць ня толькі прыемнае, але часамі і надзвычайнае ўражаньне. На гэтай глебе ствараліся сардэчныя адносіны да яго крэўных і сяброў і проста знаёмых, аб чым съведчаць лісты да яго асоб яго сваяцкага кола, былых настаўнікаў, таварышоў, нават яго вучняў, з якімі ём займаўся прыватна, і іх бацькоў. Адгэтуль-жа, з яго асабовага абаянья, бяруць пачатак і некаторыя больш інтymныя яго знаёмствы і сувязі. Конкрэтна можна адзначыць два-тры выпадкі. Больш ранні выпадак такога знаёмства, якое перайшло ў цеснае сяброўства, адносіцца, паводле съведчаньня А. Ю-ча, да 1909 г., да летняга праўываньня М. Б-ча, тады яшчэ гімназіста, у Крыме, на фэрме „Шалаш” у ваколіцах Ялты. Тут М. Б. пазнаёміўся з аднаю дзяўчынай М. А. К-ай, захопленай і містычна настроенай; некаторы час, жывучы ў Яраслаўлі, ён падтрымоўваў з ёю перапіску і часамі з прычыны яе поглядаў, якія выклікалі яго на размышленьні, зварочваўся з пытаньнямі да А. Ю-ча. Лісты яе да М. Б-ча памечаны 1912 годам,—такім чынам гэта сяброўства цягнулася і ў студэнцкія яго гады, калі і сама яго карэспандэнтка была ўжо слухальніцю на Вышэйшых Жаночых Курсах. Ёй прысьвечаны верш 1909 г. „Цемень. Афярую М. А. Киц-ной” (т. I, разьдзел I, № 18). Па думцы А. Ю-ча, да яе-ж з'вернут трыволет, напісаны на адвароце гімназічнай карткі („Я баль-

ны, бяскрыдлаты поэт"), які таксама адносіца да 1909 году (т. I., раздз. I, № 6). Першы верш гаворыць аб тым, што М. Б. цікавіўся настроемі М. А. К-ай, але цалкам іх ня мог успрыняць па самым харкторы свайго съветаразуменія. Другі выпадак інтымнага знаёмства, які таксама пакінуў сълед у лірыцы М. Б—ча, адносіца да 1915 году, таксама да летняга прабыванья на поўдні, іменна ў Старым Крыме. Тут захапленье М. Б-ча набыло больш глыбокі харктор. А. Ю. называе гэты выпадак „адзіным романічным эпізодам“ жыцьця свайго сына; прадмет яго захапленья ён называе Клаваю, спасылаючыся на перапіску сына. У іншых успамінах гэты выпадак таксама адзначаны. Н. Г. Агурцоў расказвае аб гэтым так: „Асабіста ад мяне ён не хаваў, што знаходзіцца ў інтымнай перапісцы з аднаю асобаю, з якою ён пазнаёміўся ў Крыме і пакахаў. Я ня ведаў гэтай асобы і лічыў нялоўкім распытаць аб яго адносінах да гэтае асобы. Але, як мне здавалася, яго пачуцьцё было сур'ёзнае і моцна адбівалася на яго здароўі. Адчувалася, што ён перажывае нейкі цяжкі ўнутраны крыйс“. Прыблізна ў такіх-жа рысах робіць заўвагу аб гэтым выпадку і А. Д. Цітоў: „У мінuty адкрылася ці Максім Адамавіч расказваў мне, перадаючы, як тайну, гісторыю свайго захапленья. Знаходзячыся на поўдні, ён закахаўся ў адну жанчыну, але каханье было няроўным і няудачным і прымусіла толькі яго нямала хвалявацца“. З імем Клавы захаваўся толькі адзін верш на расійскай мове (т. I, раздзел V, № 282); зъмест яго гаворыць аб складанасці перажытага М. А-чам пачуцьця. Трэці выпадак з асабовых захапленняў нябожчыка поэты, які адбіўся у яго лірыцы, адносіца да жыцьця яго ў Яраслаўлі: цэлы шэраг вершаў на беларускай і расійскай мове (гл. т. I, раздз. IV і V), вершаў пяшчотных і чулых, згрупаваны каля імя „Аня“, у якім трэба бачыць, па думцы А. Ю—ча, адну з знаёмых М. Б-ча па Яраслаўлі. Усе гэтыя выпадкі з інтымнага жыцьця поэты, што ўвайшлі, як крыніца, у яго лірыку, сцівярджаюць выказаную яго бацькам думку, што суадносіны М. Б-ча да пачуцьця каханья былі заўсёды надзвычайна чистымі і нават паважлівыми. Той вобраз „Мадонны“, аб якім ён гаворыць у сваіх вершах „На вёсцы“ і „Вэроніка“ (т. I, раздз. II, № № 183, 184) і ў раннім апавяданьні „Мадонны“ (т. I, раздз. VII), быў відавочна не выпадковым стварэннем яго фантазіі, а сапраўдным выяўленнем уласцівых яму адносін да жанчыны і да пачуцьця каханья.

VI

Жыцьцё ў Менску (1916—1917). Другая паездка на радзіму. Служба ў Менску. Грамадзкая дзейнасьць, грамадзкія сувязі і знаёмствы. Літаратурная дзейнасьць. Стан здароўя. Апошняя паездка ў Крым. Апошнія дні жыцьця ў Ялце.

У пачатку восені 1916 г. М. А. здаў апошнія залікі па Ліцэі і ў верасьні таго-ж году паехаў у Менск, сказаўшы бацьку, што едзе на пэўнае месца. А. Ю. адпусціў сына, хвароба якога ўсё больш і больш разъвівалася, з трывожным пачуцьцём, але ён ведаў, што М. Б. едзе працеваць на карысць радзімы, якая была „цэнтрам яго цягацення“, і дзеля гэтага ўтрымоўваць яго ня мог. Некаторыя дадзеныя аб гэтым апошнім эпізодзе жыцьця М. Б. мы чэрпаем ужо не з успамінаў бацькі, які, заняты ў гэты час вялікаю работай па службе, ня мог пільна сачыць за жыцьцём і дзейнасьцю сына, а з успамінаў тых блізкіх М. Б-чу асоб, з якімі ён падтримоўваў цесную сувязь у Менску. Я разумею А. Смоліча і Зьм. Бядулю, у якіх і атрыманы весткі, якія ніжэй падаюцца.

Прыехаўшы ў Менск у канцы верасьня ці ў пачатку месяца, М. Б. пасяліўся ў кватэры Зымітрака Бядулі на Ўборках па Мала-Георгіеўскай (цяпер вул. Таўстога) вул., д. № 12, кв. 4. Асобнага пакою ў кватэры ў яго ня было; ён жыў у адным пакоі разам з поэтам Бядулем. У гэтай кватэры ён грахыў бяз выезду да ад'езду ў Ялту. Пасля прыезду ў Менск ён адразу быў прыняты на службу ў Губэрскі Прядавольственикі Камітэт сакратаром Камітэту. На гэта месца яго раіў старшыні камітэту Р. Скірмунту А. Уласаў. Апрача службы, ён быў членам Беларускага Камітэту дапамогі ахвярам вайны і разам з іншымі членамі гэтага камітэту організоўваў гурткі моладзі, якім стараўся надаць грамадзка-асьветны і нацыянальна-рэвалюцыйны характар; для гурткоў ён выпрацаваў програму; на сходах аднаго гуртка, якія адбываліся на Залатой Горцы, ён рабіў невялікія даклады і чытаў вершы. Жывучы ў Менску ён падтрымліваў сувязь з беларускімі культурнымі дзеячамі і лісьменьнікамі, якія жылі тады ў Менску: добра ведаў А. Уласава; быў знаёмы з В. Лявіцкаю, з якою яшчэ раней вёў перапіску; бываў у сям'і Сівіцкіх; сябраваў з паэтам Бядуляю, у якога жыў; блізка сышоўся з А. Смолічам, у якога некалькі разоў быў і чытаў свае новыя творы. За гэтыя месяцы М. Б. не прыпыняў свае літаратурнай працы. Ён працаваў урыўкамі на службе і вечарамі дома і ў Пушкінскай бібліотэцы, дзе праседжваў часамі да 2-х-3-х гадзін ночы. Ён працаваў над тэорыяй поэзіі, пісаў артыкулы і вершы. Пераважны ўхіл яго літаратурнай работы за гэты час — мастацка-фольклёрыстычны: артыкулы аб народнай поэзіі і вершы народна-поэтычнага складу; апрача таго, ён перакладаў з чужаземных моў. За гэты час былі, як відаць, напісаны ім такія вершы, як „Страцім-лебедзь“, „У Максіма на кашулі“ „Пагоня“; але магчыма, што чарнавікі гэтих вершаў ён прывёз з сабою з Яраслаўля. Апрача таго, у гэты час М. Б. разам з А. Смолічам і Л. Сівіцкаю, якая была сакратаром Беларускага Камітэту дапамогі ахвярам вайны, задумаў скласці літаратурную хрэстаматыю для старэйших груп пачатковай школы. М. Б. склаў для хрэстаматыі програму, выпаўнену якой разъмеркавана было паміж удзельнікамі працы. Хрэстаматыя не склалася з прычыны выезду з Менску М. Б.—ча і з прычыны немагчымасці яе выдаць; але спэцыяльна для гэтай хрэстаматыі М. Б. напісаў нарыс „Городок“ (т. I, разьдз. VII) і іншыя культурна-гістарычныя нарысы.

Між тым хвароба М. Б.—ча разъвівалася. Ён кашляў цэлымі начамі. Зымітраку Бядулі, разам з якім ён жыў, і яго сёстрам прыходзілася даглядаць хворага, што лажылася на іх вялікім цяжарам. М. Б. гэта бачыў, але супакойваў іх тым, што ў яго ня сухоты і што ён скора ачунае. Сам ён мала клапаціўся аб сваім здароўі,—таксама як і наогул аб сваім дабрабыце. Ня гледзячы на хваробу, ён і далей працаваў ня толькі днём, але і ноччу; працаваў у гарачцы, пры высокай тэмпературы 38—39°. У такім менавіта стане, паводле съведчанья А. Смоліча, быў ім напісаны ў час службы верш „Пагоня“. Расказваючы аб гэтым за абедам А. Смолічу, поэта дадаў: „У гарачцы пішацца лёгка“.

Аднак, хвароба поэта ўступіла ў такую фазу, пры якой працаваць далей было нельга. Яму далі водпук і грашовую дапамогу для таго, каб ён ехаў у Крым. У лютым месяцы 1917 г. ён паведаміў бацьку, што зьбіраецца ў Крым на два месяцы. Бацька меў замер з ім зъехацца ў Сымфэропалі, куды ён якраз быў пераведзен па службе. М. Б. выехаў з Менску ў канцы лютага, але ў Сымфэропалі бацькі не знашоў, бо той, захоплены ў Яраслаўлі лятаўскаю рэвалюцыяй, сваечасова ня мог выехаць і прыбыў у Сімфэропаль, калі М. Б. ужо пераехаў у Ялту. У Ялце ён, пасля доўгіх шуканьняў кватэры,

пасяліўся на Мікалаеўскай вуліцы, дом № 8, у даволі нізкім месцы, недалёка ад мора, што для слабагрудага мала падыходзіла; пакой быў з асобнымі ўсходамі, ізаляваны, мала даступны для дагляду хворага; з харчаваньнем М. Б. уладзіўся таксама няўдала. Спачатку ён пісаў бацьку ў Сымфэропаль даволі супакойлівых лісты, але потым перапіска спынілася: у пачатку мая месяца бацька не атрымаў адказу на два свае лісты і, заняты службай, не пасыпеў даведаца аб сыне. А сын у гэты час дажываў апошнія дні. Ён увесь час быў на нагах і нават сам хадзіў па харчы. Але за тыдзень да съмерці, калі моцна пашла праз горла кроў, ён зълёг у пасыцель.

Ён памёр 25-га (12-га ст. ст.) мая 1917 г. ў адзіноце, і пахаваны на ялцінскім могільніку недалёка ад Мікалаеўскай вуліцы, дзе жыў перад съмерцю. Бацька ўведаў аб горы, якое яго агарнула, толькі на чацверты дзень пасля съмерці сына. Уміраючы, сын ня даў кватэрнай гаспадыне адресу бацькі, ня хочучы яго трывожыць; яна знашла ў паперах нябожчыка яраслаўскі адрес бацькі і тэлеграфавала ў Яраслаў.

Апошняя вершаваныя накіды, напісаныя поэтам слабеючай рукою (гл. т. I., разьдзел I, № № 87, 88, 89), гавораць ня толькі аб тым, што ён разумеў набліжэнье съмерці, але і аб тым, што, уміраючы, ён таксама любіў жыцьцё ў яго невянушым харастве. Апошняя яго прозаічная праца, за якою застала яго съмерць, была праца над складаньнем беларускага лемантара. Нясупыннае служэнне радзіме ўваходзіла ў яго програму хараства жыцця.

(*Працяг будзе*).

Проф. І. Замоцін

М. А. Багдановіч

Крытычна-біографічны нарыс¹⁾

VII

Крыніцы творчасьці М. Багдановіча. Уражаныні бацькаўшчыны і ўплывы, звязаныя з ёю: радня („беларуская колёнія“), паездка на бацькаўшчыну ў 1911 г., уплывы кніжнага характару. Крыніцы тэм шырокага соцыяльна-культурнага зъместу; крыніцы твораў на тэмы агульна-людзкіх псыхолёгічных проблем. Літаратурныя ўплывы ў творчасьці М. Багдановіча і іх значэнне, як крыніц для яго асобных твораў.

З кароткага біографічнага нарысу, дадзенага ў папярэдніх раздзелах (I-VI), можна ўстанавіць некалькі момантаў, што мелі значэнне крыніц творчасьці для М. Багдановіча. Першым момантам, што бязумоўна пераважае сярод іншых упłyvaў і матэрыялаў, якія жывілі яго музу, трэба лічыць яго ўражаныні ад бацькаўшчыны і ўсяго таго, што так ці іначай было з ёю звязана. Называючы гэты момент першым і пераважным, я раблю гэта не для штучнае, надуманае схемы, у якой для беларускага поэты бязумоўна на першым пляне, як крыніца, павінна стаяць Беларусь. Не, я выхожду з пэўных фактаў, якія я толькі што ўстановіў. У самай рэчы, беларускія ўражаныні і ўплывы праходзяць асноўнай рысай праз усё нядоўгае жыцьцё М. Багдановіча і праз усю яго творчасьць. Паміж іншым, увагу яго чытача міжвольна спыняе адна харектэрная акалічнасць: перагартаючы том яго вершаў, толькі зредку можна сустрэць вершаваны радок ці невялікую вершаваную п'еску, навяянную абставінамі і ўражанынямі, якія топографічна і псыхолёгічна знаходзяцца вонкак яго бацькаўшчыны і звязаных з ёю пытанняй. Чаму гэта так? Чаму поэта, які пражыў сваё маленства і юнацтва ў Ніжнім-Ноўгарадзе і Яраслаўлі, не адбіў у сваіх вершах ўражаныняў Паваложжа, быту расійскіх губэрскіх гарадоў, прыуральскага стэпу, дзе ён некалькі разоў летаваў, Крыму, дзе ён жыў і лячыўся, і г. д? Гэтага аніяк нельга вытлумачыць недахватам яго ўражлівасці ці недахватам таго матэрыялу з галіны прыроды і быту, якія ён назіраў вонкак свае бацькаўшчыны. Гэтае льга вытлумачыць толькі тым, што ён усё сваё нядоўгае жыцьцё, у парадку свае ўнутраное, моральнае дысцыпліны, цалком аддаў бацькаўшчыне, што ён сам пасвяціў сябе ў рыцары гэтай „прекрасной дамы“ свайго юнацкага роману, што ён, звязаны сваёю любасцю да бацькаўшчыны і слугаваньнем ёй, мысліў сябе нявольным аддаваць сваё натхненне чаму-небудзь і каму-небудзь іншаму, апрача тэй—скажам словамі яго поэтычнай сымболікі „мадонны“, што была для яго „lumen solli, sancta rosa“ і што ёй аднай ён мог, як поэта, маліца і слугаваць.

1) Гл. „Узвышша“ № 2.

9. „Узвышша“ № 3.

Адкуль ідуць гэтыя выключна трывалыя і, так сказаць, пэрманэнтныя ўражаныні і ўспаміны аб бацькаўшчыне і сувязі з ёй? Вядома, не з абстаноўкі жыцьця поэты ў Менску, адкуль ён выехаў з сям'ёй у Горадню шасьцёх з невялікім месяцаў узросту. І нават ня з ранняга маленства ў Горадні, таму, што, як было яму пяць год, ён ужо выехаў і з Горадні, і, значыцца, ня мог вынесці з гэтае пары свайго жыцьця больш ці менш трывалых успамінаў аб прыродзе, быце і мове свае бацькаўшчыны. І поэтаў бацька, Адам Юравіч, і сам поэта спасылаюцца ў дадзеным выпадку на атавізм, які даў, на іх погляд, аснову беларускім настроем поэты; але атавізм сам па сабе яшчэ нічога не высьвятляе, таму што з карэньня атавізму, як-бы яно ня было глыбокое, яшчэ не маглі-б узрасьці краскі творчасьці ўласна на беларускія тэмы, калі-б сам атавізм не атрымоўваў бязупыннага жыўлення і ў маленстве і ў юнацтве поэты. У гэтым жыўленыні і карэніцца прычына ўхілу творчасьці М. Багдановіча ў бок бацькаўшчыны і тэм, звязаных з ёю. Сюды, да крыніц, што жывілі гэты пераважна беларускі ўхіл творчасьці М. Багдановіча, належыць перш за ўсё ўплыў на поэту радні, дзе палтрымоўваліся беларускія традыцыі,—гэтае, як выражаетца А. Ю., беларускае колёні ў далёкім краі пры сутоку „Окі і Волгі“. Колёнія гэта складалася з бацькі поэты і яго сваякоў—сем'яյ Гапановіча і Галаванаў; у гэтай „беларускай колёні“ поэта мог ужо ў маленстве часам чуць беларускую мову (з успамінаў А. Ю. ня відаць, аднак, у якой ступені ў гэтым сваяцкім асяродзьдзі карысталіся беларускаю моваю), нярэдка чуў беларускія казкі, песні, прыказкі і, „крылатыя слоўцы“ з народнае мовы. Найбольшы ўплыў у гэтым асяродзьдзі мог мець на поэту яго бацька. Уласна ён пры даламозе сваіх вусных гутарак на народна-поэтычныя тэмы і сваіх запісаў фольклёрнага матэрыялу, атрыманых ім сваім парадкам ад свае бабкі (поэтае пррабакі) Р. К. Асьмак, перадаў свайму сыну конкретную спадчыну ў выглядзе твораў народнае творчасьці, народна-поэтычных тэм і мотываў мітаворчага зъместу, народна-поэтычных вобразу, сымболяў, параўнаніяў ды іншых спосабаў народна поэтычнага стылю. У гэтым пункце перад дасьледчыкам беларускае літаратуры, у прыватнасці дасьледчыкам уласна творчасьці М. Багдановіча, паўстае зусім конкретнае пытанье аб генэтычнай сувязі шмат-якіх яго вершаў,—асабліва тых, што пабудованы на вобразах і малюнках з галіны народнае мітаворчасьці,—з матэрыялам кнігі яго бацькі „Пережитки древнега міросозерцания у белоруссов“ (Гродно, 1895). Гэта—тэма для невялікіх, але дакументальных дасьледзін, якія павінны знайсьці свайго аўтара ці сярод пачынаючых гісторыкаў беларускае літаратуры, ці, па меншай меры, у абыmeye студэнцкіх навуковых практыкаваніяў падвышанага тыпу (сэмінарскія работы старэйшых курсаў, дыплёмныя работы). З тae прычыны, што апрача матэрыялаў па народнай творчасьці, што меліся ў руках бацькі, М. А. яшчэ ў маленстве, пры першапачатковым сваім навучаньні, карыстаўся зборнікамі Шэйна і Раманава, дык перагляд гэтых зборнікаў пад кутом іхняга ўплыву, як крыніцы, на творчасьць М. А., быў-бы тож ня лішнім і таксама мог-бы ўкласціся ў конкретнае гістарычна-літаратурнае заданье.

Паміма непасрэднага ўплыву радні („беларускае колёні“) і хатняга чытанья зборнікаў беларускай народнай поэзіі, суздром конкретнай крыніцы для беларускіх тэм у творчасьці М. Багдановіча трэба лічыць яго пабы́ку на бацькаўшчыне ў 1911 годзе. Ён пабыў два разы ў Вільні, прарабавіўшыся там увогуле некалькі дзён, і пражыў каля месяца ў сялібе аднаго з сваякоў А. Луцкевіча, якай знаходзілася недзэ паміж Вялейкаю і Менскам. Непасрэдны ўражаныні ад

прыроды і быту бацькаўшчыны, непасрэдныя сустрэчы з землякамі,— пісьменьнікамі і грамадзкімі дзеячамі,— якія стаялі тады ў шэрагах беларускага руху, нават непасрэдны агляд некаторых памятак беларуское старасьвежчыны (рукапісныя славянскія кнігі, слуцкія паясы і да т. п.),— усё гэта ўзбагаціла яго съвежымі настроемі і думамі на беларускія тэмы, узняло яго бадзёрасьць і веру ў свае сілы. Нездарма поэта ў 1910 годзе, калі ён толькі яшчэ лятуцеў аб пабыўцы на бацькаўшчыне, у адным вершы параўноўвае сябе з Антэем, які даткнуўся да грудзей роднае зямлі і чэрпае ў яе новую моц для жыцьцёвага змаганьня:

Паломаны жыцьцём, чакаючы магілы,
Радзімая зямля, прынікнуў я к табе.
І бодрасьць ты ўліла ў слабеючыя жылы.
Зварушыла маёй души драмаўшай сілы,
І месца ў ёй з тых пор німа ўжо больш жальбе.

Гэты верш („Калі зваліў дужы Гэракл у пыл Антэя“ аддз. II, № 153), з якога я бяру другую строфу, як-бы папераджаў захапленыне ад тых уражаньняў, што пасъля ён вынес з паездкі ў 1911 годзе. Сапраўды, тое, што напісана ім пад простым уплывам гэтае паездкі, г. зн., прыкладам, вершы „У вёсцы“, „Вэроніка“, шэраг вершаў, прысьвеченых уражаньням ад гарадзкога жыцьця Вільні і згрупованих пад цыклом „Места“ (пар. аддз. II, №№ 131 і 132), урэшце, некалькі вершаў, што складалі цыкл „Старая Беларусь“ (аддз. II, №№ 123, 124, 125, 126, 127)—усё адзначаецца нязвычайнай съвежасцю фарбаў, конкретнасцю і жыцьцёвасцю зъместу. У той час, як больш раннія яго вершы на беларускія тэмы даюць замалёўку беларуское прыроды, бытавога жыцьця і псыхікі па ўстаноўленаму яшчэ перад ім у беларускай поэзіі шаблёну смутлівага народніцтва,—вершы, напісаныя пад уплывам уражаньняў лета 1911 г., даюць бадзёрае і радаснае ўспрыманье бацькаўшчыны, у якой поэта знаходзіць яскравыя фарбы і съветлыя блікі. Да гэтай групы вершаў, больш бадзёрых па тону і больш жыцьцёвых па тэме, трэба, мне здаецца, аднесці таксама некаторыя вершы, што не ўвайшлі ў свой час у „Вянок“ і былі надрукованы на старонках „Нашае Нівы“; гэта, прыкл., вершы „Ізноў пабачыў я сялібы“ і „Споўненае абяцаныне“ (аддз. I, №№ 49, 50). Вывучэніе гэтае крыніцы творчасці М. Багдановіча, г. зн. віленскіх і вісковых яго уражаньняў, перажытых улетку 1911 г., становіць таксама конкретнае заданыне дасьледчыку дадзенага пытаньня; але для выкананья гэтага заданьня пакуль німа выстарчальнае колькасці матэрыялу, г. зн., па меншай меры, адпаведных успамінаў аб бытаваньні поэты ў Вільні і ў сялібе дзядзькі А. Луцкевіча (успаміны В. Ластоўскага даюць для гэтай мэты мала даведак). Таксама-ж, пакуль німа высьветлены выстарчальна конкретна і крыніцы вершаў М. Багдановіча, прысьвеченых гістарычнай Беларусі і таксама навеяныя паездкаю 1911 году. Дасьледчык творчасці М. Багдановіча, вядома, установіць: пад якімі бліжэйшымі уражаньнямі напісаны такія, прыкл., вершы, як „Кніга“ (аддз. II, № 125), што мае на ўзвaze пэўную кніжную памятку, з якою поэта мог азнаёміцца ў Вільні, ці верш „Безнадзейнасць“ (аддз. II, № 127), звязаны з трэдзыцяй аб асобе Фр. Скарны. Крыніца вершу „Слуцкія ткачыхі“ (аддз. II, №№ 126а і 126б) больш выразная: гэта—бяспрэчна, самыя орыгіналы паясоў, што ён бачыў у Вільні і тая гістарычная даведка, якую ён там наконт іх атрымаў. Даведка аказалася недакладнай і прымусіла поэту паграшыць супроць гісторыі (гл. т. I, увагу да верш. №№ 126а і 126б), але той мастацкі образ, што склаўся на гэтай аснове, атрымаўся закончаным па тэме і павабным па сваёй маляўніча-эмоцыйнай апрацоўцы. Іншыя

крыніцы твораў М. Багдановіча на беларускія тэмы маюць ўжо пераважна кніжны характар: іх трэба шукаць у тых кнігах,—галоўным чынам, у навуковых творах і зборніках па беларусазнаўству,—над якімі ён працаў у старэйшых клясах гімназіі і асабліва ў гады навучанья ў Яраслаўскім Ліцэі, а таксама ў зносінах яго з некаторымі блізкімі яму асобамі, як А. К. Кабанаў, якія маглі даць яму той ці іншы матэрыял у дадзеным кірунку; перапіска яго з беларускімі пісьменьнікамі і грамадзкімі дзеячамі таксама дае ў гэтых адносінах некаторы матэрыял дасьледчыку. Гэта—тож адна з конкретных тэм па агульнаму пытанню аб крыніцах творчасці М. Багдановіча.

Пабач з уплывам з боку бацькаўшчыны, які ішоў шляхам зносін з жывымі людзьмі і шляхам чытання кніг, былі, вядома, нейкія іншыя ўзьдзеяніні на поэту, што пашыралі кругагляд яго назіраньняў і дум да меж усяе навакольнае дзеянасьці—ня толькі беларускае і украінскае, але і вялікарускае і нават заходня-эўропейскае. І ў самай рэчы, сярод вершаў поэты ёсьць, як мы пабачым ніжэй, невялікая група такіх, якія напісаны на тэмы не спэцыяльна-беларускага, а, так скажаць, наагул сучаснага поэце соцыяльна-бытавога зъместу. Адкуль ідуць гэтая тэмы ў творчасці М. Багдановіча? Яны тож, бяспрэчна, не выпадковы. На аснове біографічных матэрыялаў у мяне склалася ўражаньне, што і ў гэтым дачыненьні павінен быў аказаць значны ўплыў на поэту яго бацька. Грамадзкі працаунік па складу розуму і па характару свае дзеянасьці, у свой час актыўны народаволец (1882-1892), А. Ю. ня мог не перадаць свайму сыну пэўнага грамадзка-політычнага ўхілу ў бок актыўнага народніцтва. Гэтым, вядома, і тлумачыцца, што шмат-якія верши М. Багдановіча на беларускія тэмы ня проста прасякнуты смутлівым народалюбствам, але і падыхаюць гнеўным пратэстам супроты прыгнечанья народных мас і заклікам да змаганья за вызваленіне іх ад соцыяльна-экономічнага ўціску. Адсюль-жа вядуць сваё паходжаньне і тыя верши, што бяруць гэтую тэму аб соцыяльным ўціску шырэй, у роўніцы сучасных поэце соцыяльных дачыненьняў наагул (пар. „Мяжы“—аддз. I, № 59). Апрача бацькі, вядомае ўзьдзеянінне на поэту ў тым-же кірунку маглі аказаць і некаторыя яго знаёмствы. Якое ўласна—пакуль мы ня можам на гэта адказаць конкретна, таму што для гэтага няма фактычных дадзеных. „Матэрыялы“ А. Ю.-ча гавораць, галоўным чынам, яб Яраслаўскіх сувязях поэты,—асабліва з супрацоўнікамі „Голоса“. Зусім магчыма, што ў іхнім асяроддзі зіркаўшы і абмяркоўваньне набалелых грамадзка-політычных пытаньняў, асабліва тых соцыяльных супярэчнасцяў перадрэволюцыйнае пары, што шырока трактаваліся ў пачатку XX стагоддзя ў колах расійскага інтэлігэнцыі, як грамадзкіх, гэтак і літаратурных. Вядомае значэнне ў сэнсе крыніцы грамадзка-політычных настрояў М. Багдановіча мелі таксама і кнігі. Кнігі соцыяльна-політычнага характару ўпяршыню ўспамінаюцца ў біографіі поэты ў гады яго гімназічнага навукі, а ўласна ў гады рэволюцыйнага руху ў Яраслаўскай гімназіі (1905-6 і 1906-7 г.г.). У гэты час яго зацікавілі Бакунін, Прудон, Эльцбахер, Малятэста, Чэркезаў і інш. Выходзячы з гэтих кніжных уплываў, рэволюцыйны ўхіл М. Багдановіча за годы вучнёства, як відаць, трэба азначыць, як індывідуальна-анархіцкі. Анерхізм яго, вядома, нельга разумець, як трывалае захаплен'не; але да індывідуалізму ён меў бяспрэчны нахіл. Гэта пацьвярджаецца пазнейшымі сымпатыямі поэты да соцыял-гічнага тэорыі ўласна такога кірунку. У артыкуле, прысьвеченым Н. Д. Ножыну („Ежем. журнал“, 1916, № 6) ён з вялікім захапленнем гаворыць аб гэтым біёлёгуніглістым 60-х гадоў, уласна, як аб яскравым выражальніку індывіду-

альна-соцыялёгічнага съветагляду. Ён выкладае яго тэорыю таго тыпу грамадзства, які можна назваць грамадзтвам „аднародным“ ці „нядробным“; у васнове гэтага грамадзкага ладу ляжаць „інтерэсы асобы“; гэты тып грамадзства Ножын проціставіць другому тыпу грамадзкага жыцьця, пры якім „асоба блізка зьведзена на ступень простага органу грамадзкага цэлага“. Ножын, вывучаўшы на ўзьбярэжжы Міжземнага мора прасьцейшых морскіх жывёлін, прототып першага грамадзкага ўкладу бачыў у „колёній“ гідраў (гідра—прасьцейшая вадзяная жывёліна), а прототып другога віду грамадзства—у колёнії сифонофор (прасьцейшыя морскія жывёліны). Сымпатыі М. Багдановіча, відаць, на баку першага тыпу, дзе грамадзства не паглынае асобы, і, наадварот, ён адмоўна ставіцца да другога віду грамадзкага жыцьця, што відаць, паміж іншым, з яго вершаванага накіду (аддз. IV, № 261—„Успывае грамада сифонофора“), дзе ў вобразе „грамады“ сифонофор ён у мінорных рэгістрах гаворыць аб такім грамадзстве, якое жыве „бяз шчасьця і бяз гора“. Ацэнываючы крыху раней („Голас“, 1914, № 22) Н. К. Міхайлоўскага, уласна як вучня Н. Д. Ножына, ён з асаблівай увагай сунімаецца на індывідуалістичным баку съветапогляду Міхайлоўскага і нават цытуе яго формулу прогрэсу, дзе, як вядома, адведзена відная мясьціна (ужывём тэрмін П. Л. Лаўрова) „крытычна-мысьлячай асобе“. „Прогрэс ёсьць—цытуе М. Багдановіч Міхайлоўскага—паступовае набліжэнье да суцэльнасці непадзельных (г. зн. асоб), да магчыма поўнага і ўсебаковага падзелу працы паміж органамі і магчыма меншага падзелу працы між людзьмі“... Гэтую формулу М. Багдановіч называе „вельмі ўдалай“, такой, „якая азначае сабою зъмест усяе літаратурнае спадчыны, што засталася ад Міхайлоўскага“. Адсюль можна думаць, што самога поэту і ў гады гіmnazічнае навукі, і ў студэнцкія гады больш цікавіла тая форма грамадзкага жыцьця, якую раскрывалі ў сваіх артыкулах Ножын і Міхайлоўскі. Гэтая форма разумеецца ў Ножына як „такая систэма грамадзкага ладу“, якая „найбольш забясьпечвае гармонічнае раззвіцьцё асобы“ (цытую артыкул М. Багдановіча аб Ножыну). Я ня хочу гэтым сказаць, што мысьлю М. Багдановіча, як такога, які цалком падзяляў пераконаныні Ножына ці, прынамсі, Міхайлоўскага. Але мне здаецца ўсё-ткі, што ў соцыяльнай самасвядомасці поэты індывідуалізм быў кіраўнічым факторам. Гэта ў цалку адпавядала таму інтэлігенцкаму асяродзьдзю, якое было блізкім поэце і якое часткаю жыло яшчэ традыцыямі ідэй Лаўрова і Міхайлоўскага, часткаю шукала новых аўторытэтаў для ўгрунтаванья свайго сынтэзу свабоды асобы і канечнасці грамадзкага слугаваньня. З гэтых даведак больш ці менш азначаецца соцыяльна-культурная позыцыя поэты ў гады яго студэнцтва. Калі выразна паставіць пытаньне, да якой уласна грамадзкай групы ён належай па складу сваіх пераконаніяў, дык на гэтае пытаньне льга адказаць так. Ён належай да тae часткі інтэлігенцыі перадрэволюцыйнае пары, якая рашуча адмежавалася ад інтэлігенцкага мяшчанства, што жыло дробна-буржуазнымі ідэаламі, але ня прыстала і да актыўнага рэволюцыйнага руху. Гэтая частка інтэлігенцыі заняла асаблівую позыцыю: ставячыся адмоўна да соцыяльнае неўпарадкаванасці сучаснага ёй ладу жыцьця, яна ў той-жа час проціставіла яму не якую-небудзь выразную программу новае соцыяльнасці, а адно агульныя імкненіні, накірованыя да жыцьця больш культурнага, больш чалавечнага і больш дасканальнага ў соцыяльным сэнсе. Гэта тая частка інтэлігенцыі, якую мы адчуваєм у некаторых індывідуалістых ранніх твораў М. Горкага, што протестуюць супроць навакольнага соцыяльнага зла ў імя лепшае будучыны; гэта тая інтэлігенцыя, што зарысавана ў асобе чэхаўскае моладзі ў

яго драмах,—моладзі, што гаворыць аб жыцьці працоўным, праўдзівым і прыгожым; тая інтэлігенцыя, якую малюе Купрын у васобе сваіх гэрояў, што мысьляць і пярэчаць (але не актыўна, а адно эмоцыянальна) супроць „Молоха“ капіталу і яго сьвятароў-хіжакоў жыцьця. У склад гэтае інтэлігенцыі ўваходзіла значная частка расійскіх бэлетрыстых і поэтаў канца XIX-га і пачатку XX-га веку,—паміж іншым, і поэты-сымболістыя. Я думаю, што да гэтай часткі інтэлігенцыі свайго часу можа быць да вядомае ступені залічаны і М. Багдановіч. Гэтым уласна і тлумачыцца, што ён, будучы далёкім ад інтэлігенцікага мяшчанства, ня выявіў, аднак, больш азначана свае грамадзка-політычнае позыцыі, а жыў агульным адмаўленнем сучасных яму соцыяльных супярэчнасцяў і агульнымі думамі ды лятуценнямі аб абнаўленні соцыяльнага ладу. Конкрэтнае заданне гісторыку літаратуры ў дадзеным выпадку зводзіцца да таго, каб уважліва выучыць рукапісны матэрыял, што захаваўся (поэтавы сшыткі, запісы яго на паасобных лісткох, съпіс прачытаных ім ці прызначаных на прачытанье кніг і г. д.) і ўстанавіць больш дакладна круг грамадзкіх інтарэсаў і ідэй, сярод якіх ён жыў і якія ператварыў у мастацкія вобразы сваіх вершаў, напісаных на сучасныя яму соцыяльна-культурныя тэмы.

З тae прычыны, што апрача вершаў на беларускія тэмы і вершаў на сучасныя поэце соцыяльна-культурныя тэмы, поэзіі М. Багдановіча ўласцівы і вершаваныя творы, прысьвечаныя агульна-людзкім проблемам, пераважна псыхолёгічнага характару, дык трэба думаць пра наяўнасць у яго творчасці яшчэ і трэцяе крыніцы (апрача дзвівёх, ужо паказаных), якая азначала гэту трэцюю групу яго тэм. Трэба ўзяць пад увагу, што апрацоўка і асвятыленне тэм гэтае групы адрозніваецца некаторым налёгам пэсымізму. Пэсымізм наогул быў уласцівы тэй групе інтэлігенцыі, да якой мы толькі-што залічылі М. Багдановіча. Для адных крыніцаю гэтага пэсымізму была рэакцыйная эпоха канца XIX сталецца і той грамадзкі індэфэрэнтызм, які парадзіла гэтая эпоха; у другіх пэсымістычны настрой жывіўся філёзофіяй Гартмана, Шопэнгаўера і нават Ніцшэ; трэція сваесаблівую сымфонію пэсымізму падслушалі ў сучаснай ім сымболістычнай поэзіі, асабліва ў французскіх сымболістах. Пры гэтых адменнасцях агульным у інтэлігентаў пэсымістах канца XIX—пачатку XX стал. было тое, што яны падыходзілі да хворых пытанняў, што мучылі іх, не з соцыяльна-культурнага, а з філёзофскага і псыхолёгічнага пунктаў гледжанья, і ў такой уласна роўніцы развязвалі пытаныні аб каштоўнасці чалавечага пачуцьця, чалавече мыслі, волі, чалавече моралі і да т. п. Гэты павеў эпохі бяспрэчна захапіў і М. Багдановіча,—адным, прынамсі, крылом. У поэзіі яго маюць месца і пэсымістычныя мотывы. Крыніцы яго пэсымізму былі падвойнага роду—і соцыяльна-культурнага, і чыста-літаратурнага характару. Першую крыніцу трэба шукаць у ўмовах соцыяльна-культурнага быту яго бацькаўшчыны, гістарычны лёс якое ён перажываў дужа чутка і нават хваравіта, хоць і браў пасільныя яму ўдзел у яе адраджэнні. Другая крыніца крыеца ў сымболізме, асабліва ў французкім, і ў прыватнасці ў Вэрленаўскім, таму што якраз у Вэрлена М. Багдановіч сустрэў тое пэсымістычнае съвета-разуменне, з якім у яго псыхіцы знайшліся некаторыя агульныя перажыванні. Азначаючы гэты пэсымізм, як адбітак эпохі, як *forme d'esprit* того часу, трэба признаць, што М. Багдановіч аддаў яму вядому даніну, але разам з тым ўдвая яго перамог: смутак аб лёссе бацькаўшчыны ў яго саступаў месца надзеям на яе адраджэнне, а пэсымістычныя настроі сымболізму рашчыняліся ў яго ў съветлых мотывах красуючага

хаства жыцьця, больш дэтальна пытанье аб крыніцах пэсымізму ў М. Багдановіча і аб самым харктыры яго пэсымізму можна ў дасьледчым парадку ўстановіць на аснове вывучэння ўспамінаў аб ім, яго перапіскі і адпаведнай дадзенаму пытанью групы вершаў.

Гэткія крыніцы творчасці М. Багдановіча, што азначаюць да некаторае ступені тэматыку тых яго твораў, у якіх ён рэагуе на соцыяльна-культурныя зьявы і проблемы яго эпохі: на лёс свае бацькаўшчыны, на соцыяльнае жыцьцё свайго часу наагул і на агульна-людзкія проблемы псыхолёгічнага пераважна харкту. Побач з гэтымі крыніцамі конкретна-жыцьцёвага зъместу, у яго творчасці мелі месца і літаратурныя крыніцы ды ўплывы. У схеме гэтае групы крыніц, як і ў першай, ужо разгледжанай групе, ёсьць вядомая градацыя: там у сваіх успрыманьнях конкретнага жыцьця, поэта йшоў ад бацькаўшчыны да сучаснасці наогул і ад навакольнае сучаснасці да самых широкіх агульналюдзкіх пытаньняў; тутака, у галіне літаратурных уплываў, ён ідзе аналёгічным шляхам: ад уплываў беларускай народнай поэзіі і беларускай мастацкай літаратуры да ўплыву славянскіх літаратур, а ад іх да літаратур Заходня-Эўропейскіх, г. зн. да літаратурных крыніц усясьветнага маштабу. Пытанье аб літаратурных уплывах на М. Багдановіча зъяўляецца ў дасьледаваньні яго творчасці даволі складаным заданнем і патрабуе папярэдняга аналізу адпаведных матэрыялаў. Тутака, у кароткім нарысе, я могу адно вызначыць паасобныя моманты гэтага задання, але не развязваць яго дэтальна. Уплыў беларускай літаратуры патрэбна ўстановіць у двух відах: уплыў народнае вуснае творчасці і ўплыў паасобных пісьменнікаў, асабліва нашаніўскае пары. Параўнальны аналіз тэматыкі яго вершаў фольклёрысцкага харкту і роўналежна з імі тых зборнікаў і прац па беларусазнаўству, якімі ён карыстаўся (Шэйна, Раманава, Радчанкі, Карскага і інш.) павінна даць вядомыя вывады па пытаньні аб адносінах яго мастацкага фольклёрызму да матэрыялаў беларускай народнае творчасці. З уплываў мастацкай літаратуры нашаніўскае пары, я думаю, трэба было-б высьветліць магчымы ўплыў на яго поэзіі Я. Коласа і Я. Купалы, бо некаторыя з вершаў яго, напісаных на беларускія тэмы, крыху нагадваюць літаратурную манеру (тэматыку, композыцыю, ідэевую ўстаноўку) названых поэтаў; мяркуючы па дадзеных перапіскі, можна думачы, што пэўны ўплыў на мастацкую форму, у прыватнасці на тэматыку вершаў М. Багдановіча, маглі зрабіць В. Ластоўскі і С. Палуян; высьветленыне іхняе ролі ў раззвіцці творчасці М. Багдановіча павінна скласці асобнае невялікае дасьледчае заданне. З славянскіх літаратур найбольш цесна ўвязаў сябе М. Багдановіч з украінскай літаратурай. Мяркуючы па даволі вялікай колькасці перакладаў з украінскіх поэтаў, а таксама і па крытычных артыкулах, прысьвеченых Шэўчэнку, Сямілленку і Чупрынку, трэба зрабіць вывад, што украінская поэзія ня проста займала яго цікавасць, але да некаторай ступені і жывіла яго формальна, а, можа быць, і ідэёва, паколькі ў украінскіх поэтаў знаходзіліся агульныя тэмы і мотывы з поэтамі беларускімі. Гэтае пытанье—г. зн. наконт перакладаў М. Багдановіча з украінскай мовы, наконт адносін яго да украінскай поэзіі (па крытычных артыкулах яго) або супрацоўніцтве яго ў „Украінскай Жизні“ і аб сувязях з украінскімі пісьменнікамі і журналістымі павінна скласці асобны этуд, які дасьць фактычную аснову і для высьветлення магчымага ўплыву на М. Багдановіча украінскай поэзіі. Артыкулы М. Багдановіча прысьвечаныя этнографіі быту і гісторыі славян, дадуць матэрыял для вызначэння яго поглядаў на славянства і яго славянскіх сымпатыяў. Уплыў расійскай літаратуры бяспрэчны, таму што М. Багдановіч выхоў-

ваўся на клясычных узорах расійскае літаратуры; але ўстановіць яго нялёгка, бо ён выражаецца не ў паасобных момантах (прыкл., ува ўплыве якога-небудзь аднаго пісьменьніка), а ў агульнай, органічнай сувязі яго літаратурнай манеры з мастацкімі формамі расійскае поэзіі. Больш за ўсё гэты ўплыв адчуваецца ў тэй групе вершаў у расійскай мове, якія зъмешчаны ў V-м аддзеле; таму гэтыя вершы падлягаюць дэтальнаму вывучэнню пад кутом дадзенага пункту гледжаньня; часткаю гэтае можна сказаць і пра апавядальныя мініятуры М. Багдановіча, напісаныя мастацкаю прозай (аддз. VII). Што да Заходня-Эўропейскае літаратуры, дык тут сунімаюць на сябе ўвагу пераклады М. Багдановіча з Г. Гейнэ і П. Вэрлена. Відавочна, гэтыя два поэты зацікавілі яго больш за іншых як ідэёвым зъместам свае творчасці, гэтак і формальна-мастацкім яе бокам. Магчымасць іхняга ўплыву на М. Багдановіча павінна быць спраўджана шляхам дэтальнага дасыльданьня; загадзя можна пры гэтым сказаць, што калі Г. Гейнэ крыху завойстрыў думы М. Багдановіча, надаўшы ім некаторую крытычную едкасць і нечаканасць парадоксу (гл. аддз. II, цыкл „Вольныя думы“), дык Вэрлен зацікавіў яго сваім складаным і тонкім съветаадчуваньнем,—праўда, атручаным вялікаю дозай пэсымізму, але ў той-жа час поўным глыбокага разуменія харастра і трагізму жыцця; апошняя два мотывы маюць месца і ў творчасці М. Багдановіча.

Перад намі, гэткім чынам, шэраг крыніц творчасці М. Багдановіча, што выплываюць, як вывад, з агляду асноўных момантаў яго біографіі. Гэтыя крыніцы, сваім парадкам, азначаюць тэматыку яго вершаў, яго мастацкае прозы і часткаю нават яго крытычных публіцыстычных і этнографічных артыкулаў. Да аналізу тэматыкі ў творчасці М. Багдановіча нам цяпер і трэба звярнуцца.

(Працяг будзе).

Проф. І. І. Замодів

М. А. Багдановіч¹⁾

(Крыptyчна-біоірафічны нарыс)

Тэматыка ў творчасці М. Багдановіча; сувязь яе з крыніцамі творчасці; яе зъмест. Тэматыка бе гарускай прыроды і быту. Тэматыка соцыяльна-культурных проблем; псыхолёгичныя тэмы ў поэзіі М. Багдановіча. Тэматыка, звязаная з літаратурнымі крыніцамі у творчасці М. Багдановіча; яго мастацкі фольклёрызм, славянскія заходня-европейскія тэмы і мотывы ў яго поэзіі. Ідэолёгичны бок у поэзіі М. Багдановіча; пытаньни аб яго пэсымізъме.

Як відаць з папярэдняга нарысу, крыніцы творчасці М. Багдановіча ўкладваюцца ў нескладаную парадаўнаўчую схему: бацькаўшчына і ўплывы, з'ёю звязаныя, сучасныя поэце соцыяльна-культурныя проблемы і настроі і, нарэшце, уласна літаратурныя крыніцы яго твораў. Гэтыя крыніцы абумоўлівалі сабою яго тэматыку, узятую ў асноўных групоўках яго тэм і мотываў.

Тэматыка—гэта тое, аб чым гаворыць поэта; тое, у што ён ператварае крыніцы творчасці, г. зн. і свае нагляданыні над вакольным жыцьцём і свае інтymныя ўнутраныя перажываныні. Але тэматыка—гэта і тыя формальныя шляхі, г. зн. сюжэты, жанры, композыцыйныя схемы, па якіх ідзе ператварэнне крыніц творчасці ў закончаныя мастацкія вобразы, малюнкі, сцэны,—у цэлых творы. Вось чаму тэматыку можна разглядаць і як суму мастацкіх зарысавак жыцьця, і як суму мастацкіх спосабаў, г. зн. сюжэтаў, мотываў, жанраў, пры дапамозе якіх аформляюцца гэтыя зарысоўкі. У першым выпадку аналіз тэматыкі будзе галоўным чынам соцыяллёгічны, які ўвязвае зъмест творчасці з соцыяльна-культурнымі абставінамі эпохі; у другім выпадку ён будзе галоўным чынам формальна-мастацкі, г. зн. будзе раскрываць формальную прыроду сюжэтаў, мотываў, жанравых пабудоў у творчасці.

У гэтым нарысе я маю на ўвазе соцыяллёгічную ацэнку тэматыкі М. Багдановіча, пакідаючы формальную ацэнку для спэцыяльнага этуду, які павінен быць прысьвежаны агліду яго поэтыкі.

Тэматыка творчасці М. Багдановіча, узятая ў роўніцы свайго зъместу, у якім адлюстроўваецца асабовае жыцьцё поэты і яго адносіны да вакольнай рэчаіснасці, бязумоўна, займе ў гісторыі беларускай літаратуры нашаніўскае пары выдатнае месца, як па рознастайнасці тэм, так і па іх орыгінальной апрацоўцы.

Возьмем тэмы, якія звязаны з першай крыніцай—бацькаўшчынай поэты і яе ўплывам на яго. Гэтыя тэмы праходзяць праз абодвы разьдзелы яго вершаў—і праз творы 1908—1917 г.г., якія былі зъмешчаны ў „Вянку“, і праз самы зборнік „Вянок“. Іх вельмі шмат, іх ня трэба пералічваць: за выключэннем некаторых вершаў, якія маюць сваім зъместам выключна інтymныя перажываныні поэты або абставіны яго жыцьця на чужыні (галоўным чынам у Яраслаўлі), або, нарэште, некаторых (таксама далёкіх па тэме ад уражаньня бацькаўшчыны) твораў, як нерымованы верш „Над морам“ (№ 22), рэшта неразлучна

¹⁾ Гл. „Узвышша“, № 2 і 3

звязана з бацькаўшчынай і адлюстроўвае яе поўна і рознастайна. Пры гэтым заслугоўвае ўвагі тая асаблівасць здольнасці М. Багдановіча, што ён—больш лірык, чым эпік,—амаль у кожным вершы настолькі перамагае свой прыродны мастацкі індывідуалізм, што часта дае тыповыя зарысоўкі беларускай прыроды і жыцця, якія вызначаюцца той умоўнай об'ектыўнасцю, якая даступна ня кожнаму лірыку. Вось чаму ў вершах М. Багдановіча на беларускія тэмы мы знаходзім ня проста агульныя імкненія поэты да бацькаўшчыны, але і конкретныя адлюстраваныя беларускай прыроды, беларускага быту і псыхікі працоўнага беларуса,—адным словам, усе тыя тэмы, якія дазваляюць крытыку-соцыолёгу ўвіязаць лірыку поэты з соцыяльна-культурнымі абставінамі жыцця яго часу.

Зарысоўкі беларускай прыроды мы знаходзім у целым шэрагу вершаў, напр., у №№ 9, 10, 11, 12, 13, 14, 15, 16, 17 і г. д. у першым разьдзеле і яшчэ больш у разьдзеле „Вянок“, дзе першыя трох цыклі вершаў амаль усе скомпанованы на фоне малюнкаў беларускай прыроды. Але, вядома, ня тое толькі важна, што М. Багдановіч малюе ў сваіх вершах прыроду: гэта робяць і другія поэты яго пары. Важна тое—з пункту погляду крытыка-соцыолёга,—у якой меры ўдаецца М. Багдановічу падвесці ў гэтым выпадку сваіх чытачоў да таго пазнання жыцця, якога соцыолёгічная крытыка з поўным правам шукае ў творах мастацтва. У гэтым пункце якраз і ёсьць уласцівасць М. Багдановічу асаблівасць яго тэматыкі беларускай прыроды: ён удачна схоплівае якраз яе абагульняючыя рысы і дае звычайна съціслыя, але ў той-жа час, бязумоўна, тыповыя, зарысоўкі беларускіх краявідаў і пэйзажаў. Гэта тым больш зварочвае на сябе ўвагу, што поэта да 1911 году ня бачыў беспасрэдна беларускай прыроды, а пазнаваў яе апасрэднімі шляхамі (цераз апавяданыні другіх асоб, апісаныні, ілюстрацыі і г. д.). І тым ня менш даволі прачытаць некалькі юнацкіх яго вершаў, якія напісаны яшчэ да 1911 году, напр. „Лясун“ (№ 11), „Старасьць“ (№ 12), „Асеньняй ноччу“ (№ 14), „Падвей“ (№ 15) і г. д., каб схапіць агульны колёрыт і нават агульныя вобразныя адзнакі пэйзажу беларускага лесу і поля. Поэта не дэталізуе сваіх малюнкаў, таму што ён піша не на аснове асабовага вопыту, а больш па дагадцы, інтуіцыўна; ён опэруе тут нязначным лікам мазкоў і контураў для сваіх зарысовак (цёмная пушча, мох, съелая брусьніца, галіны вальхі і г. д.), але дзяякуючы ўдачлівай композыцыі растаноўцы і адпаведнай рытміцы і рыфмоўцы ад гэтих нязначных лікам і простых элемэнтаў малярства атрымоўваецца закончанае тыповае цэлае, якое робіць уражанье конкретнасці і колёрытнасці. У наступныя гады, калі ў яго, дзяякуючы паездцы на бацькаўшчыну ў 1911 годзе, набраліся ўласныя ўражаныні ад беларускага прыроды, яго малюнкі сталі прыкметна дэталёўней, але захавалі гэты пераважны ўхіл у бок абагульненія і тыпізацыі. У гэтих адносінах, як прыклады, асабліва цікавы вершы „Ізноў пабачыў я сялібы“ (№ 49, 1913 г.), „Споўненае абяцаныне“ (№ 50, 1913 г.), „У вёсцы“ і „Вэроніка“ (№№ 183—184, 1911-12 г.); у гэтих вершах заросшая травой сяліба, прадзаны чыгуначным насыпам і заліты сонцам бор, убогі вясковы краявід, з крывой ігрушай і разноколёрным макам, адзічэлы сад пры старасьвецкім доме—усё ўзвядзена ў шэраг няштурчна-простых і ў той-жа час мастацка-закончаных тыповых малюнкаў, якія бязумоўна даюць чытачу пазнаныне беларускай прыроды, ўзятай у мастацкіх абагульненіях.

Ухіл да тыпізацыі—гэта адна з асаблівасцяў тэматыкі М. Багдановіча, у тым ліку і яго тэматыка прыроды. Другая асаблівасць—

увязка з малюнкамі прыроды вобразаў і малюнкаў мітаворчага зьместу. Ізноў-жа гэта не вынаходка М. Багдановіча. Карыстаньне мітаворчымі мотывамі ўласціва і другім беларускім поэтам. Ды і наогул у эпоху М. Багдановіча, калі ажывіўся ў літаратуры мастацкі фольклёрызм, зварот да міту, легенды, народна-поэтычнага вобразу зрабіўся адным з мастацкіх спосабаў ў поэзіі, асабліва ў школе сымболістых, паасобку, напр., у Бальмонта, Блока, А. Белага і інш. Але адносіны М. Багдановіча да мітаворчасці—свае, асаблівыя. Ён не навязвае народным міталёгічным вобразам тых ці іншых сымболісцкіх настрояў і перажываньняў, але ўспрымае гэтыя вобразы беспасрэдна, проста, з якойсьці дзіцячай наіунасцю і даверчывасцю, г. зн амаль зусім так, як ён, мабыць, успрымаў іх у маленстве з апавяданьняў бацькі і з першых кніг для чыганьня. Гэта зусім ня значыць, што поэта не падняўся вышэй народнага съветаразуменія,—гэта значыць усяго, што ён здолеў успрыніць гэта съвегаразуменіе і памастацку яго выказаць; вось чаму яго малюнкі прыроды ня толькі тыповы па свайму конкретнаму зьместу, але яны псыхічна блізкія да народнага ўспрыніцца прыроды. Адсюль зразумела, што малюнкі прыроды, зарысаваныя М. Багдановічам у мітаворчых тонах, ня робяць уражаньня вузкай тэндэнцыінасці, а ўспрымаюцца лёгка і жыва. Такім чынам, і тое прозвішча „Лесавік“, якое было дадзена поэту адным з яго крытыкаў у першыя гады яго супрацоўніцтва ў „Нашай Ніве“, не павінна ў сучасны момант гучэць, як дакор яго літаратурнаму дзівацтву, а хутчэй як признаньне за ім мастацкага чуцьця да народнай мітаворчасці. У кожным выпадку ўсе вершы на тэмы з беларускай прыроды, напісаныя ў мітаворчых тонах, чытаюцца і зараз з вялікай цікавасцю і робяць вялікае ўражаньне сваёй беспасрэднай блізкасцю да народна-поэтычных вобразаў і мотываў (напр. „Хрэзьбіны лясуна“—№ 9, „Лясун“—№ 11, „Старастьць“—№ 12, „Падвей“—№ 15, „Зъмяіны цар“—№ 23, „Срэбныя зьмеі“—№ 33, цыкл „У зачарованным царстве“—№№ 91—98).

Трэцяя асаблівасць М. Багдановіча, якая датычыць зьместу яго тэматыкі наогул і тэматыкі прыроды ў паасобку,—гэта няўхільнае для яго малюнкаў прыроды ідэёвае або псыхолёгічнае іх аформаваньне, якое надае яго малюнку пэўнае ўнутраное адзінства і асьвятленіе. Прысутнасць у мастацкім творы адзінай асновы, якая яго аб'ядноўвае, думкі, або, прынамсі, адзінага настрою, які яго прасякае,—гэта, можна сказаць, элемэнтарная ўмова мастацкасці, без якой праца мастака слова ня можа лічыцца закончанай. У гэтым выпадку М. Багдановіч робіць тое, што павінен рабіць кожны поэт, які мае сваё мастацкае чуцьцё. Але ўсё пытаньне якраз у тым, як ён гэта робіць. Ён не надае сваім малюнкам якіх-небудзь пэўных філёзофскіх формул або мотываў (напр., з галіны пантэізму або з галіны містыкі, якою карысталіся ў яго час сымболістыя), не надае ім таго ці іншага тэндэнцыйнага асьвятленія—публіцыстычнага або моральнага; ён проста ўвязвае з імі свае асабовыя перажываньні або мотывы свайго асаблівага светаадчувацьця, але ўвязвае шчыльна, да ступені пранізваньня гэтымі мотывамі ўсіх частак яго поэмы; пры гэтым яго асаблівия перажываньні ў гэтым выпадку не выпадковыя і не разлучныя, таму што ўсіяны группуюцца вакол аднаго стрыжня—і якраз не навокал прыроды, ўзятай сама па сабе, але прыроды, ўзятай у сэнсе яе ўплыву на чалавечую псыхіку, на склад нашага съветаадчувацьця,—значыць усім сказаць, яе чалавечай значымасці.

Такім чынам, малюнкі беларускай прыроды, нарысаваныя М. Багдановічам, могуць быць названы складанымі, паколькі яны складаюцца

з трох частак: асноўнага фону—рэальнага малюнку прыроды, верхняга напластаваньня—мітаворчых контураў і вобразаў і адзінага ідэёва-псыхолёгічнага аформаваньня, якім прасякнута ўся зарысоўка ў цэлым. Але пры гэтай складанасці яго малюнкі просты і суцельны, бо ніводная частка іх ня выходзіць з агульных рамак, і, наадварот, усе часткі зыліваюцца для чытача ў адно агульнае ўражанье. У вадным з ранейшых сваіх артыкулаў („Літаратурная спадчына М. Багдановіча”— „Полімя“ 1927, № 3) я прыводзіў некаторыя прыклады сваясаблівай апрацоўкі ў М. Багдановіча тэматыкі прыроды. Малюнак прыроды, ўзяты як *nature morte*, спачатку ажыўляецца ў яго мітаворчым зъместам, а затым і *nature morte* і народны міт яднаюцца ў адным ідэёва-псыхолёгічным аформаваньні, якое падказана съветаадчуваньнем поэты і яго адчуваньнем прыроды. Я напомню гэтыя прыклады, верш „Возера“ і „Над возерам“ (т. I, №№ 90 і 93). У першым з іх малюнак прыроды ажыўляецца мітам аб загінутым лясуне, пры чым і малюнак прыроды і міт звязаны ў адно мастацкае цэлае думкай аб мінульым даўнейшым, у якое сіліца заглянуць сучаснае. У другім—таксама малюнак прыроды, якая ўся ажыўлена і стылізавана ў духу жывой мітычнай сцэны (русалкі, якія забаўляюцца ў праменіях месяца), а абодвы малюнкі, зыліты ў адно цэлае, прасякнуты адным настроем усёперамагаючай цішыні і спакою надышоўшай ночы. Такіх прыкладаў можна прывесці даволі шмат. Уважлівы чытач знайдзе падобную-ж апрацоўку тэмы ў вершах „Лясун“—№ 11, „Старасць“—№ 12 „Вадзянік“—№ 94, „Дзесь у хмарах“—№ 107, „Падымі у гару сваё вока“—№ 113 і інш.

Гэта трохскладаная або, так сказаць, трыадзіная пабудова малюнкаў прыроды ўжываеца М. Багдановічам ня толькі тады, калі ў яго тэму ўваходзяць элементы народнай мітаворчасці, але і ў іншых выпадках, г. зн. калі няма наяўна мітычных вобразаў і ўяўленіяў, з тэю толькі розніцай, што тады на месца народнай міталёгіі поэта ўводзіць сваё анімізаванье прыроды, і такім чынам композыцыя яго малюнкаў няўхільна захоўвае сваю сваясаблівую складанасць. Прыйкладамі можна прывесці наступныя вершы: „Вось і нач“—№ 27, „У небе ля хмары грымотнай“—№ 97, „Цёплы вечар, ціхі вецер“—№ 101, „Добрай ночы, зара-зараніца“—№ 102, „Плакала лета“—№ 106 і інш. Тут усюды мы бачым, як поэта сам, уласнымі мастацкімі сродкамі, ажыўляе прыроду, дапаўняючы гэтым адсутны ў даным выпадку ў яго пад рукой матар'ял народнай мітаворчасці: наогул-жа малюнак прыроды і тут застаецца трохскладаны, г. зн. складаецца з конкретнага рисунку *nature morte*, з анімізаваньня некаторых зьяў прыроды, якія ўваходзяць у склад гэтага малюнку, і з ідэёва-псыхолёгічнага настрою, які яднае ўвесь малюнак.

У залежнасці ад першай крыніцы творчасці (бацькаўшчына і яе ўплыў) знаходзяцца ў М. Багдановіча таксама і тэмы бытавога зъместу. Насычаць тэму бытавым зъместам па дагадцы, ня маючы бес-пасрэдных крыніц і нагляданыяў, было ўжо куды цяжэй, чым праробліваць тую-ж работу ў адносінах да тэм прырода-апісальнага харектару. Таму ў першых вершах М. Багдановіча, якія былі напісаны яшчэ да паездкі яго на бацькаўшчыну ў 1911 годзе, бытавыя зарысоўкі нявыразныя, малаконкрэтныя і нагадваюць некаторыя агульныя шаблёны як папярэдній, так і сучаснай яму беларускай поэзіі. Возьмем для прыкладу верш „Мае песні“—№ 2, „На чужыне“ № 3, „Над магілай“—№ 17, „Скрылась кветамі“—№ 20, „Над магілай мужыка“—№ 25, „Дождж у полі і холад“ № 26 і г. д. У гэтых вершах бытавыя зарысоўкі зводзяца да паасобных рысаў і выразаў: „доля горкая мужыцкая“, „

„бедная, далёкая старана“, „адзінокая магіла... каля шляху“, „старая магіла съяпная“, „труна.. халодная магіла... здабытак бедака“, „радзімая старонка глухая... няшчасная доля яе“ і інш. Пасьля паездкі ў 1911 годзе бытавыя зарысоўкі прымаюць больш конкретны выгляд і месцамі вырастаюць да высокага майстэрства. Гэты паварот у яго бытавым малюнку адчуваецца ў зазначаным ужо вышэй вершы „Ізноў пабачыў я сялібы“—№ 49, асабліва ж гэта прыкметна ў цыклі „Мадонны“ („У вёсцы“ і „Вэроніка“ № 183-4), дзе бытавы фон („вёска... летняю рабочаю парой“, „стараасьвецкі дом паноў Забелаў з цяністым адзічэлым садам“ і дзіцячыя гульні у абставінах ціхага мястэчка або хутара) зарысаваны ўжо пайншаму, конкретна і колёрытна; па гэтых зарысоўках можна констатаваць ня толькі беспасрэднае знаёмства поэты з бытам Беларусі (у паездку 1911 года), але і першыя ўдачныя спробы мастацкага абагульнення бачаных ім бытавых малюнкаў. Такія малюнкі пасьля 1911 года наогул усё больш і больш удаюцца поэце. Аб гэтым съведчаць, напрыклад, такія вершы, якія ўваходзяць у „Вянок“, як „Ціхі вечар, зьнікнула съпякота“ і „Га ляду, у глухім бары“ (№№ 128—129), у якіх бытавыя малюнкі (стары млын і млынар, які замаўляе дзявочую прысуху; глухі пасёлак з трох хат і гаспадар, які робіць абыход свайго поля), хоць і вельмі съціслыя, але аднак у той-ж час увязаны з якімісьці беспасрэднымі асабовымі ўражаньнямі поэты ад беларускага быту. Між іншым, для першага з гэтых вершаў захавалася ў аўтографах поэты дата 1912 году: такім чынам, ён склаўся пасьля паездкі 1911 года; можна дапушчаць такую-ж прыблізна датыроўку і для другога вершу, час напісання якога дакладна не ўстаноўлены. Такую-ж конкретную і ў той-ж час мастацка-закончаную зарысоўку быту мы знаходзім у тых вершах, якія прысьвежаны гарадзкому жыццю („Вянок“, цыкл „Места“—№№ 131—134, 137); у прыватнасці вершы, тэмаю якіх зъяўляецца гарадзкое жыццё Вільні (№№ 131—132), звязаны з беспасрэднымі ўражаньнямі ад той-ж паездкі поэты на бацькаўшчыну ў 1911 годзе, і таму ў іх бытавыя малюнкі распрацованы асабліва колёрытна і дэталёва. Трэба адзначыць, што гэта мастацкае ўдасканаленне бытавога малюнку не абмінула пасьля 1911 году і такіх твораў поэты, якія напісаны на гісторычныя тэмы. Я маю на ўвазе некаторыя вершы, якія ўвайшлі ў цыкл „Старая Беларусь“ („Вянок“—№№ 123—127) і датаваны 1912—1913 гадамі; у іх поэта, кіруючыся сваімі ўражаньнямі ад гісторычнай Беларусі, якія ён набыў у Вільні, надае і гісторычным малюнкам быту конкретны і колёрытны выгляд. Тоє-ж самае можна сказаць і пра некаторыя творы, якія былі напісаны ў гэтую пару на народна-поэтычныя тэмы; напр., бытавы бок поэмкі „Мушка-зелянушка“ таксама выпаўнены ў тонах мастацка-реальнага мальства.

З першай крыніцай тэматыкі М. Багдановіча ўвіязваюцца, нарэшце, і тэмы з галіны народнай псыхікі, у апрацоўцы якіх у поэты таксама зауважваецца некаторая эволюцыя. Першы момант у гэтай эволюцыі— зарысоўка прыгнечанай псыхікі працоўнага беларуса, які пакутуе і ў той-ж час няўхільна пакорны сваёй цяжкай долі; гэтыя зарысоўкі зроблены ў мінорных тонах старой літаратурнай народніцкай романтыкі, якой М. Багдановіч сваячасова аддаў некаторую дань. Для прыкладу зазначым на вершы: „Мае песні“ (№ 1), „З песень беларускага мужыка“ (№ 16-I), „Над магілай мужыка“ (№ 25). Тут перажываны працоўнага беларуса адбіваюцца, як цяжкае жыццё ў роднай краіне, як бязупынная, цяжкая праца, як непрасьветнае гора і, нарэште, як съмерць і халодная магіла—адзіны выхад з беднасці і няволі. Чарговы

момант у эволюцыі тэм з галіны народнай псыхікі—зарысоўкі яе больш бадзёрыя і актуальныя, пабудованыя ўжо ў іншым, чым раней, рэгістры. Тут адбітак народнай нядолі і звязаных з ёю настроіў працоўнага чалавека пераходзіць часта ў протест супроць соцыяльнай несправядлівасці старога ладу жыцьця і нават у прадчуванье блізкага соцыяльнага зруху. Другі з двух вершаў, якія маюць агульны загаловак „З песняў беларускага мужыка“, у якім соцыяльнае адцуранье багатых ад людзкой бедноты адбіваецца вобразна ў выглядзе вялізной каменнай съяны, канчаеца пытањнем аб tym, каго пахавае пад сабою гэта съяна, калі яна абаваліцца: „Што-ж будзе, як дрогне, як рухне яна. Каго пад сабой пахавае?“ Гэтае пытањне, укладзенае ў вусны працоўнага, соцыяльна пакрыўджанага чалавека, гучыць, як яго намёк на страшнае будучае, і гаворыць аб яго абуджанай съядомасці. Таксама першая з чатырох эпіграм (з цыклу „Усьмешкі“—№ 43) зъмяшчае ў сабе зусім ня двухсэнсавае пярэчанье мужыка, які зразумеў сваю няволю, па адресу таго заняволеняня, якое ўтворана для мужыкоў панамі: мужык ужо ведае, што зямля стаіць не на трох кітах, але на мужычай съпіне, і гэта веданье хутка ў яго вырасце ў протест супроць панскага прыгнечанья. Бязумоўна, вершаў на тэмы з галіны народнай беларускай псыхікі наогул у Багдановіча мала: для апрацоўкі такіх тэм у яго ня было даволі матар'ялу, таму што, жывучы, галоўным чынам, ў інтэлігэнцкім асяродку, ён мала сутыкаўся з бытам працоўнага чалавека. Але і тыя не шматлікія апрацоўкі тэм гэтай катэгорыі, якія мы только што прывялі, гавораць аб tym, што ў гэтых адносінах поэта стаяў на ўзоруні перадавых настроіў і перажываньняў сваёй эпохі.

Другую группу крыніц творчасці М. Багдановіча мы азначылі, як соцыяльна-культурныя і псыхолёгічныя проблемы сучаснай поэту эпохі. У папярэднім нарысе было ўжо сказана, пад якімі ўплывамі маглі скласціся соцыяльна-політычныя погляды М. Багдановіча. Як яго бацька, так і тое грамадзкае і кніжнае атачэнніе, у асяродку якога ён раззвіваўся ў юнацкія гады, стварылі ў ім адмоўныя адносіны да соцыяльных супярэчнасцяў яго часу, але разам з tym не далі яму выразнай грамадзка-політычнай программы. Адсюль усе соцыяльныя тэмы яго вершаў варочаюцца каля аднаго цэнтра—каля пярэчаньяў супроць соцыяльнага зла, і каля набалеўшых пытањняў соцыяльнага неўпарядкаванья; часамі гэтыя пярэчаныні вырастаюць у гарачы протест супроць соцыяльна-політычнага прыгнечанья, што бывае, галоўным чынам, у тых выпадках, калі поэта прысьвячае соцыяльную тэму цяжкаму становішчу беларускага народу наогул і, у прыватнасці, соцыяльнаму прыгнечанью працоўнага беларуса. Такіх вершаў на соцыяльна-політычныя тэмы парайнаўча мала, але яны напісаны з вялікім ўздымам пачуцця і па ідэеваму аформаванью належаць да найбольш вытрыманых і выразных. Сюды належаць наступныя вершы: „З песняў беларускага мужыка“ (№ 16, I-II), „Над магілай мужыка“ (№ 25), „Дождж у полі і холад“ (№ 26), „Пан і мужык“ (№ 43,I), „Народ, беларускі народ“ (№ 47), „Эміграцкая песня“ (№ 58), „Мяжы“ (№ 59), „Пагоня“ (№ 84), „Краю мой родны“ (№ 142), „Зразаюць галіны таполі“ (№ 145), „Рушымся, брацця, хутчэй“ (№ 146), „Нашых дзедаў душылі абшары лясоў“ (№ 147), „Вы, панове, пазіраеце далёка“ (№ 164) і інш. У большасці з іх поэта ставіць пытањне аб соцыяльным стане працоўнай Беларусі (№№ 16, 25, 26, 43, 47) і вырашае яго, як ужо вышэй было заўважана, иявыключна ў тонах народніцкай романтыкі, але і больш конкретна—шляхам закліку да протесту і барацьбы супроць соцыяльнага

і нацыянальнага прыгнечаньня бацькаўшчыны; гэты протэстуючы заклікаючы настрой асабліва адчуваеца ў вершах №№ 47, 84, 145-147; першыя два з іх— „Народ, беларускі народ“ і „Пагоня“— і ў ідэёвой і ў мастацкай апрацоўцы прыкметна вылучаючы з шэрагу іншых; асобнае месца паміж соцыяльна-нацыянальных тэм, апрацаваных М. Багдановічам займае верш „Эміграцкая песня“ (№ 58), дзе поэта так конкретна і ў той-жа час эмоцыянальна разьвінае перад чытаем пытаньне аб эміграцыі на яго бацькаўшчыне ў дарэволюцыйную эпоху. У некаторых вершах гэтай групы поэта выходзіць з сферы соцыяльна-нацыянальной тэматыкі і ставіць пытаньне аб соцыяльных супяречнасцях сваёй эпохі наогул, у шырокім ахоле, і трэба падкрэсліць, што ў гэтым выпадку соцыяльная тэма бярэцца ім глыбока і апрацоўваеца закончана ня толькі ў мастацкіх, але і ў грамадzkіх адносінах; зазначым, напрыклад, на верш „Мяжы“ (№ 59) і „Вы, панове, пазіраецце далёка“ (№ 164).

Да гэтай-же другой групы вершаў поэты, якія ўвязаны з соцыяльнымі і псыхолёгічнымі проблемамі, далучаючы ўсе вершы, напісаныя ім на псыхолёгічныя тэмы, якія маюць на толькі асабовую, аўтобіографічную, але і агульначалавечую цікавасць. Гэтых вершаў шмат; можна нават сказаць, што большасць вершаў Багдановіча,—нават таких, якія на першы погляд шчыльна звязаны з прыродай або бытам,—абавязкова распрацоўваюць ту ю ці іншую псыхолёгічную тэму, якая надае ўсяму вершу канчатковое аформаваньне, што падказана адным з мотываў аўтарскага съветаразуменія. Але, бязумоўна, ёсьць грула вершаў гэтага парадку, якія, так сказаць, раг exellenc псыхолёгічны. Зазначым некаторыя з іх. Перагартваючы першыя два разьдзелы вершаў, мы спатыкаем паміж іх цэлы шэраг тэм, якія апрацаваны ў роўніцы псыхолёгічных проблем і настрою; такія, напр. наступныя тэмы: пачуцьцё бадзёрасці і душэўнага ўздыму („Мая душа“—№ 28), каханьне мацней съмерці („На могілках“—№ 53), страта блізкага чалавека, як бязвыходнае гора („За газэтай“—№ 60), проблема ўзаемнага каханья („Сонэт“—№ 61), шчасце і радасць маладосьці („Маладыя гады“—№ 76), („Вышаў з хаты—№ 77, маладосьць, як крыніца жыццярадасці („Мы гаворым удвох“—№ 81), пачуцьцё адзіноты („Ужо пара мне да дому зьбірацца“—№ 82), балючасць успамінаў („Разрытая магіла“—№ 108) і г. д.

Цэлы шэраг вершаў Багдановіча перадаюць рознастайныя адценныя пачуцьця прыроды, якое ў поэты было пачалавечаму вялікасна і артыстычна-густоўна; гэтыя вершы расьсияны па абодвух першых разьдзелах першага тому,—асабліва ж іх шмат паміж вершаў „Вянка“; такія, напр., вершы: „Прывет табе, жыцьцё на волі“, „Блішчыць у небе зор пасеў“, „Добрай ночы, зара-зараніца“, „Ціха па мяккай траве“, „Вечар на заходзе ў попеле тушыць“, „Падымі ў гару сваё вока“, „Панад белым пухам вішняў“ (№№ 99, 100, 102, 103, 104, 113, 114 і г. д.). У гэтай групе вершаў прырода ўспрымаецца, вядома, так, як яна адбіваеца на чуткім апараце псыхікі поэты; але разам з тым паміж рознастайных выпадкаў выяўленыя ў поэты пачуцьця прыроды спатыкаюцца і выпадкі тыповыя, г. зн. уласцівыя наогул чалавечай псыхолёгії. Паміж тэм псыхолёгічнага зъместу нельга не адзначыць яшчэ дзьвёх, якія маюць значэнне для зразуменія асобы поэты і прыроды яго творчасці; гэта тэмы, пасьвечаныя пачуцьцю каханья і пачуцьцю самасвядомасці мастака. Першая з гэтых тэм распрацавана М. Багдановічам з вялікім піэтэтам і глыбінёй; пачуцьце каханья ў яго вельмі рэдка мяжуе і з пачуцьцёвасцю і звычайнай трактуеца як зацікаўленасць у другой псыхічнай організацыі, або, нават, як імкненне да другой

псыхікі, душэўна роднай і блізкай; і хоць большасць яго вершаў на тэмы аб каханьні навеяны яго асабовымі юнацкімі знаёмствамі і захапленьнямі,—захапленьнямі ў большай частцы романтычнага і нават плятонічнага характару,—тым ня менш у яго лірыцы каханьня можна стрэць шмат мотываў, тыповых наогул для пачуцьця каханьня, якое заснована на моральным сваяцтве і адпаведным захапленыні (напр., „Пад ценьню цёмных ліп”—№ 38, „Учора шчасьце толькі глянула нясьмела”—№ 42, „Зорка Вэнэра”, роман—№ 115, „Я хацеў бы спаткаца з Вамі на вуліцы”—№№ 69, 268, „Я вспомінаю Вас”—№ 283 і інш.). Таксама і ў вершах, якія напісаны на тэмы аб мастацкай самасвядомасці поэты і наогул аб прыродзе яго творчасці (напр., Скрылась кветамі”—№ 20, „Ціхія мае ўсе песні”—№ 29, Пэўна любіце вы”—№ 31, „Замерзла ноччу шпаркая крыніца”—№ 41, „Ліст да Ластоўскага” № 44, „Просьценкі вершык”—№ 46, „Калі ў ракавіну цёмную жамчужніцы”—№ 158, „Вы кажаце мне, што душа ў поэты”—№ 163, „Бывае, вада перапоўніць”—№ 243, „Двайняткі”—№ 244, „Ёсьць гэткая японская забаўка”—№ 246 і інш.) мы заходзім поплеч з чиста асабовымі прызначаньнямі поэты, якія ўскрываюць інтывныя бакі яго творчай працы, таксама апісаныне і аналіз некаторых агульных тыповых мотываў псыхолёгіі творчасці. Нельга прайсьці маўчаньнем і ту ю невялікую паранаўча группу вершаў, дзе поэта гаворыць аб сваім самаадчуваньні хворага чалавека, на якога цёмная здань блізкай съмерці кідае ўжо свае цені, якія творчую радасць робяць больш змрочнай. Такія, напр., вершы: „Я бальны, бяскрыдлаты поэт”—№ 6, „Ня кувай ты, шэрэя зязюля”—№ 119, „Ой, чаму я стаў поэтам”—№ 151, „Даўно ўжо целам я хварэю”—№ 152. У іх, вядома, поэта гаворыць аб сабе, аб сваёй хваробе, аб сваім блізкім канцы; але і тут між асабовых яго настроем можна знайсьці тыповыя рысы звычайнай чалавечай псыхікі цяжкага прадчуваньня,—няздарма ў вершы „Ня кувай ты, шэрэя зязюля” поэта дае свайму прадчуваньню народна-поэтычнае аформаваньне, атуляючы яго ў „згукі бацькаўшчыны”, і тым самым як-бы ня хоча абасабляць сваёй суб'ектыўнай жыццягорнасці ад тыповых мотываў народнага гора і цярпення.

Трэцяя крыніца тэматыкі М. Багдановіча—гэта літаратурныя ўплывы і—скажам шырэй—яго літаратурныя сымпаты і імкненны. У гэтай крыніцы троны плыні: беларуская народна-поэтычная творчасць, блізкія поэту славянскія літаратуры і літаратура заходня-эўропейская, галоўным чынам, нямецкая і французская.

Сувязь М. Багдановіча з беларускай народна-поэтычнай творчасцю, выхаваная ў ім з маленства яго бацькам і сваяцкім асяродзьдзем, якое яго атачала, а пасля замацаваная адпаведнымі книжнымі ўплывамі, праходзіць цераз шмат якія яго творы, і можна нават скazaць, што яго тэматыка і стыль наогул носяць съляды ўплыву народнай поэзіі. Сабраць паасобныя рысы гэтага ўплыву і прыклады да іх гісторыка-літаратурны аналіз—чарговая тэма ў дасьследваньні творчасці Багдановіча. Але калі гаворыць аб больш выразных яго тэмах, якія беспасрэдна і поўнасцю звязаны з народнай творчасцю, дык гэта значыць гаворыць аб яго мастацкім фольклёрызме. У гэтай галіне Багдановіч зьяўляецца вялікім майстром: ён ня толькі ўвёў у абыход беларуска-мастацкай літаратуры цэлы шэраг тэм з галіны народнай творчасці (тэм міталёгічных, легендарных, бытавых, гісторычных), але і апрацаваў іх з максымальным набліжэннем да народна-поэтычнага стылю. Сюды належаць яго невялікія поэмы „Мушка-зелянушка” і „Максім і Магдалена” і шэраг вершаў, якія напісаны ў мастацка-

фольклёрыскай манеры: „Песьня пра князя Ізяслава Полацкага“ з „Слова о палку Ігараве“ (№ 35), „Скірпуся“ (№ 73), „Страцім-Лебедзь“ (№ 85), „Цёмнай ноччу лучына дагарала“ (№ 67), „Як Базыль у паходзе каноў“ (№ 68), „Вершы беларускага складу“ (№ 86), „Уся ў съязах дзяўчына“ (№ 117), „Сумна мне, а ў сэрцы смутак ціха запывае“ (№ 118), „Ой, грымі, грымі, труба, ўранку рана“ (№ 253) і інш. Як мастак фольклёрысты Багдановіч займае выдатнае месца паміж поэтаў сваёй пары, і яго творы гэтага парадку заслугоўваюць дэталёвага вывучэнья.

Другая група тэм, якія звязаны з літаратурнымі крыніцамі,— гэта тыя тэмы, якія поэта набыў з галіны літаратур славянскіх—паасобку украінскай, расійскай, сербскай. Конкрэтна пакуль што можна гаварыць толькі аб перакладах і наследаваньнях, тэмы для якіх узяты з паказаных літаратур. Больш усяго мы знаходзім перакладаў з украінскіх поэтаў (Шэўчэнкі, Крымскага, Чарняўскага, Олэся, Самойленкі, Франко), куды менш з расійскіх поэтаў (Пушкіна, А. Майкова, Розэнгейма) і адно наследаваньне сербскому эпосу ў выглядзе быліны „Съмерць шэршня“ (№ 238), напісанай у жартайлівым тоне. Пры больш дэталёвым дасьледаваньні гэтай групы вершаў Багдановіча, мабыць, удасца ўстанавіць і некаторыя ўплывы на яго з боку, напр., украінскай і расійскай поэзіі яго часу (напр., поэзіі сымболістых).

Куды больш прыкметна захапленыне поэты заходня-эўропейскімі літаратурнымі крыніцамі. Тут мы знаходзім вялікую групу вершаў, перакладзеных з Вэрлена (№№ 210—230), пераклад аднаго ўрыўку з Вэрхарна (№ 231), шэраг перакладаў з Шыльлера і Гэйнэ (№№ 202—208), адзін пераклад з фінскага поэты Рунэбэрга (№ 201), два пераклады з античных поэтаў (№№ 199—200—верш Гората „Памятнік“ і ўрывак з „Мэтарморфоз“ Овідия). Апроч таго, ў Багдановіча ёсьць некалькі выдатных па тэматыцы і стылевай апрацоўцы наследаваньня ў эўропейскім і па-заэўропейскім літаратурным жанрам; гэта вершаваныя творы на скандынаўскія, гішпанскія, пэрсыдскія і японскія мотывы. Цікава адзначыць, што ў выбары чужаземных аўтараў і іх твораў для перакладаў і наследаваньня поэта ішоў па лініі сваёй звычайнай тэматыкі: ён выбіраў тое, што адпавядала яго настроям і звязаным з імі тэмам і мотывам псыхолёгічнага зъместу (пар. пераклады з Вэрлена), і таксама тое, што ідэёва звязвалася з хваляваўшымі яго пытаньнямі беларускага адраджэння (такія, напр., некаторыя пераклады з украінскіх поэтаў).

Тое, што М. Багдановіч ўвёў у беларускую мастацкую літаратуру тэмы і мотывы заходня-эўропейскай і—нават больш—часткова сусьеветнай мастацка-літаратурнай творчасці і разам з тым знайшоў у беларускай літаратурнай мове сродкі для перадачы, і перадачы высока-мастацкай, гэтых чужаземных тэм і жанраў,—гэта складае бязумоўную заслугу Багдановіча, як мастака слова, і яго пераклады і наследаваньні таксама чакаюць свайго дасьледчыка.

Кароткі агляд тэматыкі М. Багдановіча з боку яе зъместу гаворыць аб тым, што паставленыя поэтай тэмы былі вельмі рознастайны і зусім адпавядалі яго шырокаму рознастайному ўспрыманню жыцьця. Ня гледзячы, аднак, на гэту рознастайнасць, усе тэмы поэзіі Багдановіча сходзяцца каля аднаго цэнтру—яго ствараадчуваньня і съветапазнаньня. Як-жа ён, выходзячы з сваіх поглядаў на вакольнае жыцьцё і на чалавечыя адносіны, ўвязвае сваю тэматыку ў адно цэлае. Ставячы такое запытаньне, мы вяртаемся, такім чынам, да ідэолёгічнага боку яго творчасці, аб якім ужо гаварылася ў раздзеле VII гэтых

нарысаў. Калі браць яго ідэолёгічную позыцыю па лініі соцыяльна-політычнай, дык яна ў агульных рысах можа быць ахарактарыздана так: выхаваны бацькам-народавольцам, ён праішоў у сваім ідэолёгічным росьце цераз фазу настрояў актыўнага народніцтва, потым, калі быў гімназыстым, аддаў некаторую дань захапленню політычнымі тэорыямі Прудона, Бакуніна і інш., уважліва і прыхільна супыніўся на соцыяль-гічных падставах Міхайлоўскага і яго папярэднікаў, накшталт Ножына, і ўсё гэта ўвязаў з сваімі гарачымі сымпатыямі да беларускага адраджэння, узятага ў яго соцыяльна-нацыяльных імкненіях. Усё перадуманае і перажытае М. Багдановічам у гэтай галіне, праўда, не дало яму выразнай грамадзка-політычнай праграмы, але ў кожным выпадку яскрава адмежавала яго ад інтэлігэнція мяшчанства і паставіла ў шэрагі тэй перадавой інтэлігэнцыі, якая, востра разумеючы адмоўныя бакі старога політычнага і соцыяльнага укладу жыцця, горача супроць іх пратэставала і шукала выхаду ў шырокім абнаўленні жыцця ў політычных і соцыяльных адносінах. Для Беларусі, інтарэсамі якой Багдановіч жыў з вучнёўскіх гадоў, гэта абнаўленне павінна было стаць нацыянальна-соцыяльным, паколькі краіна разам з агульным соцыяльным прыгнечаннем перажывала і прыгнечанье нацыянальнае. Так склаўся Багдановіч—ідэолёг: гарачы ўдзельнік беларускага адраджэння, ён разам з тым жыў у пастваным прадчуванні і чаканьні тых політычных і соцыяльных зрухаў, якія павінны былі вырашыць набалеўшыя пытаньні ў адносінах ня толькі Беларусі, але і сучаснага яму соцыяльнага ўкладу жыцця наогул. Гэта шырокое асьвятленне тэматыкі,—больш выразнае ў тэмах, якія звязаны з яго бацькаўшчынай, і больш расплывчатое ў тэмах, якія ахапляюць наогул яго эпоху,—мы, сапраўды, і павінны констатаваць у большасці яго вершаў. Застаецца яшчэ пытаньне аб яго пэсымізме, які паасобнымі мотывамі часамі ўваходзіць у яго творчасць. Вырашаючы гэтае пытаньне, перш за ўсё нельга паняць пэсымізму ўжываць у якімсьці няпэўна-широкім і таму ня маючым ніякіх акрэсленняў сэнсе. Пэсымізм, прыстасоўючы яго да мастака слова, можа быць пэсымістам філёзофскага зместу, калі ў съветапоглядзе поэты ёсьць пэсымістычная аснова, якая скла, дзаеца часамі пад пэўнымі філёзофскімі ўплывамі або пад уплывамі наогул соцыяльна-культурнага ўкладу жыцця яго эпохі. Пэсымізм—пристасоўваючы да пісьменніка-мастака, як і да ўсякага чалавека, можа быць пэсымізмам псыхофізіолёгічнага характару, калі пісьменнік па самому складу свайго здароўя і сваёй псыхікі мае нахіл да вялага, маркотнага, часамі іпохондрычнага ўспрыніяцца рэчаіснасці. Нарэшце, пэсымізм можа быць формай абыватальскага съветаадчування, калі чалавек, у грамадzkім жыцці індывідуалізму і індывідуальна-нявыяўлены, живе вяла, абыяк і, замыкаючыся ў вузкае кола мяшчанства бытавога і моральнага, даходзіць да апаты і да ўтраты ўсякай жыццярадасці. Апошні від пэсымізму ня мае ніякіх адносін да М. Багдановіча. Першыя два віды часткова маглі яго захапіць. Я ўжо меў выпадак сказаць вышэй (раз. VII), што эпоха магла накласці на яго ў гэтым сэнсе некаторы адбітак, паколькі і соцыяльна-культурныя яе аbstавіны і некаторыя літаратурныя плыні гэтага часу выклікалі пэсымістычныя настроі ў некаторых колах інтэлігэнцыі. Акрамя таго, стан здароўя М. Багдановіча таксама ўносіў часамі ў яго творчасць сумныя ноты, якія гармонічна зліваліся з пэсымістычным съветаадчуваннем. Але, дапушчаючы гэты некаторы ўхіл поэты ў пэсымізм першага і другога віду, трэба зрабіць дзіве сур'ёзныя агаворкі: па-першае, т. з. „пэсымізм“ Багдановіча ня быў філёзофска абаснованы, таму што мы ня

бачым у яго ніякага захапленьня філёзофіяй пэсымізму (напр. Шопэнгаўерам, Гартманам), як гэта было ў некаторай часцы інтэлігэнцыі к XIX—п. XX стаг., і таму ён зводзіўся толькі да паасобных настрояў і мотываў, якія ня мелі стойкага і пастаяннага харектару; па-другое, упадак яго псыхікі, які набліжаецца да пэсымістычнага съветаадчуванья і звязаны з яго хваробай, таксама ня быў пастаянным і, судзячы па яго вершах, выяўляўся ўсяго часамі, як нейкі пароксызм хваробы, і пасля ізноў праходзіў, калі часова ўзмацнялася здароўе, а з ім разам вярталася бадзёрасць і некаторая жыцьцярадаснасць. Гэтым, вядома, і тлумачыцца, што вершаў, у якіх адчуваецца некаторы ўпадак жыцьцярадаснасці і часовая утрата веры ў значнасць жыцьця, у Багдановіча парадаўнаўча мала (пар. „Цемень“—№ 18, „Над морам“—№ 22, „Прыдзеца, бачу, пазайздрыць бяздольнаму Марку“—№ 79, „Усё у жыцьці мне даўно ўжо абрыйда“—№ 247). Апроч таго, я павінен паўтарыць тут, што ўжо сказаў і вышэй, што Багдановіч заўсёды перамагае тыя пэсымістычныя настроі, якія часамі ў яго бывалі: ён перамагае іх бадзёрымі адносінамі да лепшага будучага як сваёй бацькаўшчыны, так і чалавечага жыцьця наогул; ён перамагае іх сваёй бязупыннай і таксама бадзёрай працай на літаратурнай ніве, сваім служэньнем харастру жыцьця, як аднаму з фактараў культурнага росту чалавечства. Гэта перамога сумных настрояў асабліва прыкметна ў прозаічных творах поэты (крытычнага, публіцыстычнага, этнографічнага і іншага зъместу,— гл. II том збору твораў), дзе пэсымізму няма ў яго месца.

У гэтым нарысе застаўся ня высьветленым яшчэ адзін бок творчасці М. Багдановіча—гэта яго поэтыка, у прыватнасці яго стыль. Пытанье аб формальна-мастацкім баку яго поэзіі вымagaе спэцыяльнага нарысу, які павінен быць пабудаваны ня толькі на яго вершах, але і на яго крытычных і гісторыка-літаратурных артыкулах, якія ўваходзяць у другі том яго твораў. Мастацкая тэхніка Багдановіча наогул ўяўляе сабою вельмі значную зъяву ў гісторыі беларускай літаратуры: цікавасць да яе павялічваецца яшчэ і тым, што сам поэта як у мастацкіх, так і ў прозаічных сваіх творах даў накіды сваіх поглядаў на мастацтва і ў прыватнасці на поэзію. Перагляд усяго матар'ялу—як тэорэтычных палажэнняў поэты, так і яго мастацкіх спосабаў, якія выявіліся ў яго творах,—вялікае і цікавае дасьледчае заданье.